

## ಕರ್ನಾಟಕ ಮರಗಳ ಸಂರಕ್ಷಣಾ ಅಧಿನಿಯಮ, 1976

(ಕರ್ನಾಟಕ ರಾಜ್ಯಪತ್ರ, ಗುರುವಾರ ಸೆಪ್ಟೆಂಬರ್ 6, 2007, ಭಾಗ - IVಎ ಯಲ್ಲಿ 1039 ರಿಂದ 1061ರ ವರೆಗಿನ ಪುಟಗಳಲ್ಲಿ ಪ್ರಕಟವಾಗಿದೆ.)

### ಪ್ರಕರಣಗಳ ಅನುಕ್ರಮಣಿಕೆ

ಪ್ರಕರಣಗಳು :

#### ಅಧ್ಯಾಯ - I

##### ಪ್ರಾರಂಭಿಕ

1. ಚಿಕ್ಕ ಹೆಸರು, ವ್ಯಾಪ್ತಿ ಮತ್ತು ಪ್ರಾರಂಭ.
2. ಪರಿಭಾಷೆಗಳು.

#### ಅಧ್ಯಾಯ - II

##### ಮರಗಳ ಪ್ರಾಧಿಕಾರ

3. ಮರಗಳ ಪ್ರಾಧಿಕಾರದ ಸ್ಥಾಪನೆ.
4. ಮರಗಳ ಪ್ರಾಧಿಕಾರದ ಸಭೆಗಳು.

#### ಅಧ್ಯಾಯ - III

##### ಅಧಿಕಾರಿಗಳು ಮತ್ತು ನೌಕರರು

5. ಮರಗಳ ಅಧಿಕಾರಿಯ ನೇಮಕಾತಿ
6. ಇತರ ಅಧಿಕಾರಿಗಳ ನೇಮಕಾತಿ

#### ಅಧ್ಯಾಯ - IV

##### ಮರಗಳ ಪ್ರಾಧಿಕಾರದ ಕರ್ತವ್ಯಗಳು

7. ಮರಗಳ ಪ್ರಾಧಿಕಾರದ ಕರ್ತವ್ಯಗಳು

#### ಅಧ್ಯಾಯ - V

ಮರಗಳನ್ನು ಕಡಿಯುವುದರ ಬಗ್ಗೆ ನಿರ್ಬಂಧ ಮತ್ತು ಮರಗಳ ಸಂರಕ್ಷಣೆಯ ಹೊಣೆಗಾರಿಕೆ

8. ಮರಗಳನ್ನು ಕಡಿಯುವುದರ ಮೇಲೆ ನಿರ್ಬಂಧ
- 8ಎ. 8ನೇ ಪ್ರಕರಣದ ಅಡಿ ಮಂಜೂರಾದ ಅನುಮತಿಯನ್ನು ರದ್ದುಗೊಳಿಸುವುದು ಅಥವಾ ಅಮಾನತುಗೊಳಿಸುವುದು.
9. ಸಾಕಷ್ಟು ಸಂಖ್ಯೆಯ ಮರಗಳನ್ನು ನೆಡುವುದು.
10. ಬಿದ್ದ ಅಥವಾ ನಾಶವಾದ ಮರಗಳ ಬದಲಿಗೆ ಮರಗಳನ್ನು ನೆಡುವುದು.
11. ಮರಗಳ ಸಂರಕ್ಷಣೆ.
12. ಮರಗಳನ್ನು ದತ್ತಕ ತೆಗೆದುಕೊಳ್ಳುವುದು.
13. ಮರಗಳನ್ನು ನೆಡುವುದಕ್ಕಾಗಿ ನೀಡಿದ ಆದೇಶಗಳನ್ನು ಪಾಲಿಸಲು ತಪ್ಪಿದಲ್ಲಿ ವೆಚ್ಚದ ವಸೂಲಿ.
14. ಅಪೀಲು

## ಅಧ್ಯಾಯ - VI

### ದಂಡಗಳು ಮತ್ತು ಅವುಗಳ ಕಾರ್ಯವಿಧಾನ

15. ಸ್ವತ್ತನ್ನು ಜಪ್ತಿ ಮಾಡುವುದು.
- 15ಎ. ತನಿಖೆಯ ವಿಷಯದಲ್ಲಿ ಮರಗಳ ಅಧಿಕಾರಿಯ ಅಧಿಕಾರಗಳು.
- 15ಬಿ. ಮರಗಳ ಅಧಿಕಾರಿಯಿಂದ ವರದಿ.
16. 15ನೇ ಪ್ರಕರಣದ ಅಡಿಯಲ್ಲಿ ಜಪ್ತಿ ಮಾಡಿರುವ ಸ್ವತ್ತಿನ ಬಿಡುಗಡೆಗೆ ಅಧಿಕಾರ.
17. ವಾರೆಂಟ್ ಇಲ್ಲದೆ ದಸ್ತಗಿರಿ ಮಾಡಲು ಅಧಿಕಾರ.
18. ದಸ್ತಗಿರಿ ಮಾಡಲಾಗಿರುವ ವ್ಯಕ್ತಿಯನ್ನು ಬಿಡುಗಡೆ ಮಾಡಲು ಅಧಿಕಾರ.
19. ಅಪರಾಧ ಮಾಡುವುದನ್ನು ತಡೆಯಲು ಅಧಿಕಾರ.
20. ಪ್ರತಿಷೇಧಿತವಾಗದ ಇತರ ಕಾನೂನುಗಳ ಪ್ರವರ್ತನೆ
21. ಅಪರಾಧಗಳ ಬಗ್ಗೆ ರಾಜಿ ಮಾಡಿಕೊಳ್ಳಲು ಅಧಿಕಾರ.
22. ದಂಡಗಳು.
- 22ಎ. ಕಂಪನಿಗಳಿಂದ ಅಪರಾಧಗಳು.

## ಅಧ್ಯಾಯ - VII

### ಸಂಕೀರ್ಣ

23. ನಿಯಮಗಳು.
24. ನಷ್ಟಭರ್ತಿ.
25. ಮರಗಳ ಅಧಿಕಾರಿಗೆ ಕೆಲವು ಅಧಿಕಾರಗಳನ್ನು ನಿಹಿತಗೊಳಿಸುವುದು.
26. ಕಡಿದ ಸಾಮಗ್ರಿಗಳ ಸಾಗಣೆ.
27. ನಿರ್ದೇಶನಗಳನ್ನು ನೀಡಲು ರಾಜ್ಯ ಸರ್ಕಾರದ ಮತ್ತು ಮರಗಳ ಪ್ರಾಧಿಕಾರದ ಅಧಿಕಾರ.
- 27ಎ. ಈ ಅಧಿನಿಯಮದ ಪ್ರವರ್ತನೆಯಿಂದ ಕೆಲವು ಪ್ರದೇಶಗಳಿಗೆ ವಿನಾಯಿತಿ.
28. ಕರ್ನಾಟಕ ಅರಣ್ಯ ಅಧಿನಿಯಮ, 1963ಕ್ಕೆ ಬಾಧಕವಾಗದಿರುವುದು.
29. 1976ರ ಕರ್ನಾಟಕ ಅಧ್ಯಾದೇಶ ಸಂ.14ರ ನಿರಸನ.

ಅನುಸೂಚಿ - I

ಅನುಸೂಚಿ - II

### ಉದ್ದೇಶಗಳು ಮತ್ತು ಕಾರಣಗಳ ಹೇಳಿಕೆ

I

**1976ರ ಅಧಿನಿಯಮ 76.-** ಕೈಗಾರಿಕೀಕರಣ ಮತ್ತು ಜನಸಂಖ್ಯೆಯ ಒತ್ತಡದಿಂದಾಗಿ ನಗರ ಪ್ರದೇಶಗಳಲ್ಲಿ ಮರಗಳ ಬೆಳವಣಿಗೆಗೆ ಭಾರೀ ಹಾನಿ ಉಂಟಾಗಿದೆ. ನಮ್ಮ ನಗರಗಳು ಮತ್ತು ಪಟ್ಟಣಗಳಲ್ಲಿನ ಸ್ಥಳಾವಕಾಶದ ಮೇಲಿನ ಒತ್ತಡವು ನೆರಳು ನೀಡುವ, ವಾತಾವರಣದ ವೈಪರೀತ್ಯಗಳನ್ನು ತಗ್ಗಿಸುವ, ಸಹಜ ಸೌಂದರ್ಯ ನೀಡುವ, ಕಲುಷಿತ ವಾತಾವರಣವನ್ನು ಪರಿಶುದ್ಧಗೊಳಿಸುವ, ಶಬ್ದವನ್ನು ಕಡಿಮೆ ಮಾಡುವಂತಹ ಮರಗಳಿಗೆ ತೀವ್ರ ವಿಪತ್ತನ್ನು ಒಡ್ಡಿದೆ.

ಭಾರಿ ಮಳೆ ಬೀಳುವ ವಲಯದಲ್ಲಿನ ಅರಣ್ಯ ಪ್ರದೇಶದ ಶೇಕಡವಾರು ಅಗತ್ಯ ಮಟ್ಟಕ್ಕಿಂತ ಬಹಳ ಕಡಿಮೆ ಇದೆ. ಉಳಿದ ಪ್ರದೇಶಗಳಲ್ಲಿ ಮರಗಳನ್ನು ಕಡಿದುಹಾಕುವುದರಿಂದಾಗಿ ವಿನಾಶಕಾರಿ ಪರಿಣಾಮ ಬೀರಿದೆ. ಇದು ದಕ್ಷಿಣ ಭಾರತದ ಪ್ರಮುಖ ನದಿಗಳ ಜಲಾನಯನ ವಲಯವಾಗಿದೆ. ಭಾರಿ ಪ್ರಮಾಣದಲ್ಲಿ ಮರಗಳನ್ನು ಕಡಿಯುವುದರಿಂದಾಗಿ ಮಳೆಗಾಲದಲ್ಲಿ ಭೂಸವೆತ ಮತ್ತು ಪ್ರವಾಹಗಳು ಹೆಚ್ಚಿವೆ. ಹೀಗಾಗಿ ವರ್ಷದ ಬಾಕಿ ಸಮಯದಲ್ಲಿ ತೊರೆಹರಿವು ಕಡಿಮೆಯಾಗಿದೆ. ನಮ್ಮ ಬಹು ಕೋಟಿ ಯೋಜನೆಗಳ ಜಲಾಶಯಗಳಲ್ಲಿ ಹೂಳು ಸೇರಿಕೆ ಹೆಚ್ಚಾಗಿದೆ.

ರಾಜ್ಯದ ಪೂರ್ವ ಜಿಲ್ಲೆಗಳಿರುವ ವಿಶಾಲ ಪ್ರದೇಶದಲ್ಲಿ ಕ್ಷಾಮ ಮತ್ತು ಬರಗಾಲ ಪೀಡಿತ ಪರಿಸ್ಥಿತಿ ಮರುಕಳಿಸುತ್ತಲೇ ಇದೆ. ಮಳೆ ಬೇಕಾಬಿಟ್ಟು ಬರುತ್ತಿದೆ. ಬೀಸುವ ಗಾಳಿಯ ಪರಿಣಾಮವಾಗಿ ಮಣ್ಣಿನ ತೇವಾಂಶವು ವಿಪರೀತವಾಗಿ ನಶಿಸುತ್ತಿದೆ. ಉರುವಲು ಕೊರತೆಯಿಂದಾಗಿ, ದನಗಳ ಸಗಣೆಯನ್ನೇ ಬೆರಣಿಯಾಗಿ ಇಂಧನದಂತೆ ಬಳಸಲಾಗುತ್ತಿದೆ. ರಸ್ತೆ ಬದಿಯ ಸಾಲುಮರಗಳು ನಾಶವಾಗಿವೆ. ಅರಣ್ಯ ಕೃಷಿ ಮತ್ತು ಕೃಷಿಗಾರಿಕೆಗಳನ್ನು ವಿವೇಚನೆಯಿಂದ ಸಮೀಕರಿಸಿದಲ್ಲಿ ಕೃಷಿ ಮತ್ತು ಪಶುಸಂಗೋಪನೆಗಳಿಗೆ ಪ್ರಯೋಜನಕಾರಿಯಾಗಬಲ್ಲದು. ಹೊಲಗಳ ಬದುಗಳಲ್ಲಿ, ಸಮ ಅಂತರಗಳಲ್ಲಿ ವಿರಳವಾಗಿ ಬೆಳೆಸಿದ ಮರಗಳು ನೆಡುತೋಪುಗಳಿಗಿಂತ ಪರಿಣಾಮಕಾರಿಯಾಗಿರುತ್ತವೆ. ದ್ವಿದಳ ಜಾತಿಯ ಗಿಡಗಳನ್ನು ಬೆಳೆಸುವುದರಿಂದಾಗಿ ಮಣ್ಣಿನ ಸುಧಾರಣೆ, ಹಸಿರಲೆ ಗೊಬ್ಬರ ಮತ್ತು ದನಗಳಿಗೆ ಮೇವು ದೊರೆಯುವ ಮೂಲಕ ಕೃಷಿಗೆ ಪ್ರಯೋಜನಕಾರಿಯಾಗುತ್ತದೆ. ಅಲ್ಲದೆ, ಚೌಬೀನೆ ಮತ್ತು ಉರುವಲನ್ನು ಒದಗಿಸುತ್ತದೆ.

ಸದ್ಯ ನಾವು ಮರಗಳನ್ನು ಕೆಡುವುದನ್ನು ನಿರ್ಬಂಧಿಸಲು ಮತ್ತು ನಿಯಂತ್ರಿಸಲು ಮತ್ತು ಮರಗಳಿಲ್ಲದ ಕಡೆಗೆ ಕನಿಷ್ಠ ಸಂಖ್ಯೆಯ ಮರಗಳನ್ನು ಬೆಳೆಸುವಂತೆ ನಿಯಮಿಸಲು ಶಾಸನ ರಚನೆ ಮಾಡುವ ಅನಿವಾರ್ಯ ಸ್ಥಿತಿಗೆ ಬಂದು ತಲುಪಿದ್ದೇವೆ.

(ದಿನಾಂಕ 8.11.1976ರ ಕರ್ನಾಟಕ ರಾಜ್ಯಪತ್ರದ (ವಿಶೇಷ ಸಂಚಿಕೆ) ಭಾಗ IV- 2ಎ ಯಲ್ಲಿ ಸಂಖ್ಯೆ 4417 ಎಂದು 16ನೇ ಪುಟದಲ್ಲಿ ಪ್ರಕಟಿಸಲಾಗಿದೆ.)

## II

**1977ರ ತಿದ್ದುಪಡಿ ಮಾಡುವ ಅಧಿನಿಯಮ 21.-** ಕರ್ನಾಟಕ ಮರಗಳ ಸಂರಕ್ಷಣಾ ಅಧಿನಿಯಮ, 1976ರ (1976ರ ಕರ್ನಾಟಕ ಅಧಿನಿಯಮ ಸಂಖ್ಯೆ 76) 8ನೇ ಪ್ರಕರಣದ 6ನೇ ಉಪ ಪ್ರಕರಣದ ಪ್ರಕಾರ, ಒಂದು ಕುಟುಂಬದ ವಾಸ್ತವಿಕ ಗೃಹ ಬಳಕೆಗಾಗಿ ಅಂಥ ಕುಟುಂಬದ ಯಾರೇ ಒಬ್ಬ ಸದಸ್ಯನು ಅಥವಾ ಹೆಚ್ಚು ಸದಸ್ಯರು, 2 ಘನ ಮೀಟರ್ ಗಾತ್ರದ ಚೌಬೀನೆಯನ್ನು ಮತ್ತು ಒಂದೂವರೆ ಟನ್ ಸೌದೆಯಷ್ಟನ್ನು ಮೀರದಂತೆ ಮರಗಳನ್ನು ಕಡಿಯಲು ಹಕ್ಕುದಾರರಾಗಿರುತ್ತಾರೆ. ಮರಗಳನ್ನು ಕಡಿಯಲು ಇರುವ ಅಂಥ ಮಿತಿಯನ್ನು ಸಡಿಲಗೊಳಿಸುವಂತೆ ಕೋರಿ ವಿವಿಧ ವೇದಿಕೆಗಳಿಂದ ಸರ್ಕಾರಕ್ಕೆ ಕೋರಿಕೆಗಳನ್ನು ಸಲ್ಲಿಸಲಾಗಿತ್ತು. ಕೃಷಿಕ ಜನಸಂಖ್ಯೆಯ ವಾಸ್ತವಿಕ ಅಗತ್ಯತೆಗಳನ್ನು ಪರಿಗಣಿಸಿದ ತರುವಾಯ, ಹಾಗೆ ಕಡಿಯುವ ಮರಗಳಿಂದ 2 ಘನ ಮೀಟರ್ ಗಾತ್ರದ ಚೌಬೀನೆಯನ್ನು ಮತ್ತು ಐದು ಟನ್‌ಗಳಿಗೆ ಮೀರದಷ್ಟು ಸೌದೆಯನ್ನು ಹೊಂದುವಂತೆ ಆ ಮಿತಿಯನ್ನು ಸಡಿಲಗೊಳಿಸಲು ಈಗ ನಿರ್ಧರಿಸಲಾಗಿದೆ.

ವಾಣಿಜ್ಯ ಉದ್ದೇಶಗಳಿಗೆ ಮತ್ತು ಗೃಹೋಪಯೋಗಿ ಬಳಕೆಯ ಸಲುವಾಗಿ ಕ್ಯಾಸರಿನಾ ಮತ್ತು ಹಾಪಿಯಾ ವೈಟಿನಾ ಮರಗಳನ್ನು ನೆಡುವಂತಹ ಮಲೆನಾಡ ಪ್ರದೇಶಗಳಲ್ಲಿ ಅಂಥ ಮರಗಳನ್ನು ಕೆಡುವುದರ ಮೇಲೆ ಇರುವ ಯಾವುವೇ ನಿರ್ಬಂಧಗಳು, ಅಂಥ ಮರಗಳನ್ನು ನೆಡುವುದಕ್ಕೆ ಅಡ್ಡಿಯಾಗಬಹುದು ಎಂಬ ಸಲಹೆಯನ್ನು ಕೂಡ ಸರ್ಕಾರವು ಸ್ವೀಕರಿಸಿದೆ. ಅಂತಹ ಮರಗಳ ನೆಡುತೋಪುಗಳನ್ನು ಬೆಳೆಸಲು ಖಾಸಗೀ ವ್ಯಕ್ತಿಗಳಿಗೆ ಪ್ರೋತ್ಸಾಹ ನೀಡುವುದು ಸರ್ಕಾರದ ಉದ್ದೇಶವಾಗಿದೆಯೇ ಹೊರತು ಅಂತಹ ಮರಗಳನ್ನು ಕೆಡುವಿಹಾಕಲು ಯಾವುದೇ ನಿರ್ಬಂಧ ಹೇರುವುದು ಅಲ್ಲ.

ಆದುದರಿಂದ, ಮೇಲಿನ ಎರಡು ವಿಧದ ಮರಗಳಿಗೆ ಈ ಅಧಿನಿಯಮದ 8ನೇ ಪ್ರಕರಣದ ವ್ಯಾಪ್ತಿಯಿಂದ ವಿನಾಯಿತಿ ನೀಡುವುದು ಅಗತ್ಯವಾಗಿರುತ್ತದೆಂದು ಕೂಡ ಪರಿಗಣಿಸಲಾಗಿದೆ.

ಆದುದರಿಂದ ಈ ವಿಧೇಯಕ.

(ದಿನಾಂಕ 17.7.1977ರ ಕರ್ನಾಟಕ ರಾಜ್ಯಪತ್ರದ (ವಿಶೇಷ ಸಂಚಿಕೆ) ಭಾಗ -IV, 2ಎ ದಲ್ಲಿ ಸಂಖ್ಯೆ 489 ಎಂದು 3ನೇ ಪುಟದಲ್ಲಿ ಪ್ರಕಟಿಸಲಾಗಿದೆ.)

### III

**1979ರ ತಿದ್ದುಪಡಿ ಮಾಡುವ ಅಧಿನಿಯಮ 14.-** ಚಹಾ ಕಾರ್ಖಾನೆಗಳನ್ನು ನಡೆಸಲು ಅಗತ್ಯವಾದ ಉರುವಲನ್ನು ಒದಗಿಸುವ ಉದ್ದೇಶಕ್ಕಾಗಿ, ಚಹಾ ತೋಟಗಳಿಗೆ ಸೇರಿದಂತಹ ಪೂರಕ ಪ್ರದೇಶಗಳಿಗೆ ಈ ಅಧಿನಿಯಮದ ಉಪಬಂಧಗಳಿಂದ ವಿನಾಯಿತಿ ನೀಡುವುದು ಅಗತ್ಯವೆಂದು ಪರಿಗಣಿಸಲಾಗಿದೆ.

ನಿರಸನಗೊಳಿಸುವ ಪ್ರಕರಣದಲ್ಲಿ ಕೆಲವು ಪದಗಳನ್ನು ಬದಲಾವಣೆ ಮಾಡುವ ಅವಕಾಶವನ್ನು ಉಪಯೋಗಿಸಿಕೊಳ್ಳಲಾಗಿದೆ.

ವಿಧಾನಸಭೆಯು ಅಧಿವೇಶನದಲ್ಲಿಲ್ಲದ ಕಾರಣ ಒಂದು ಅಧ್ಯಾದೇಶವನ್ನು ಹೊರಡಿಸಲಾಗಿತ್ತು. ಸದರಿ ಅಧ್ಯಾದೇಶದ ಬದಲಿಗೆ ಈ ವಿಧೇಯಕವನ್ನು ಮಂಡಿಸಲು ಉದ್ದೇಶಿಸಲಾಗಿದೆ.

(ವಿ.ಪ. ವಿಧೇಯಕ ಸಂಖ್ಯೆ 1979ರಿಂದ ಪಡೆಯಲಾಗಿದೆ.)

### IV

**1987ರ ತಿದ್ದುಪಡಿ ಮಾಡುವ ಅಧಿನಿಯಮ 39.-** ಕರ್ನಾಟಕ ಮರಗಳ ಸಂರಕ್ಷಣಾ ಅಧಿನಿಯಮ, 1976ರ 8ನೇ ಪ್ರಕರಣದ (7)ನೇ ಉಪ ಪ್ರಕರಣದ ಪ್ರಕಾರ ಯಾರೇ ವ್ಯಕ್ತಿಯ ಒಡತನ ಅಥವಾ ಅಧಿಭೋಗದಲ್ಲಿರುವ ಮರಗಳನ್ನು ಕೆಡವಲು ಇರುವ ನಿರ್ಬಂಧಗಳು ಕ್ಯಾಸುರಿನಾ ಮತ್ತು ಹೊಪಿಯಾ ವೈಟಿನಾ ಮರಗಳನ್ನು ಕೆಡವಿ ಹಾಕುವುದಕ್ಕೆ ಅನ್ವಯಿಸುವುದಿಲ್ಲ. ಜನರು ಜೀವಿಪರಿಸರ ಸ್ಥಿತಿಗತಿಯನ್ನು ಉತ್ತಮಗೊಳಿಸಲು ಮತ್ತು ತಮಗೆ ಅಗತ್ಯವಾದ ಉರುವಲು, ಮೇವು, ಇತ್ಯಾದಿಗಳನ್ನು ಪೂರೈಸಿಕೊಳ್ಳಲು ತಮ್ಮ ಭೂಮಿಯಲ್ಲಿ ವಿವಿಧ ಜಾತಿಯ ಮರಗಳನ್ನು ನೆಡಲು ಪ್ರಾರಂಭಿಸಿರುತ್ತಾರೆ. ಮೇಲೆ ಹೇಳಲಾದ ಉದ್ದೇಶಗಳಿಗಾಗಿ ಮಾಲೀಕರು ಮತ್ತು ಅಧಿಭೋಗದಾರರು ಬೆಳೆಸಿರುವಂಥ ಮರಗಳನ್ನು ಕಡಿಯಲು ವಿಧಿಸಿದ ನಿರ್ಬಂಧವು, ಖಾಸಗಿ ಭೂಮಿಗಳಲ್ಲಿ ಮರ ಬೆಳೆಸುವಿಕೆಗೆ ಅನುತ್ಪೇಜಕವಾಗಿ ಪರಿಣಮಿಸಬಹುದು. ಆದುದರಿಂದ, 8ನೇ ಪ್ರಕರಣದಲ್ಲಿರುವ ನಿರ್ಬಂಧಗಳು ಅಂಥ ಜಾತಿಯ ಮರಗಳಿಗೆ ಅನ್ವಯಿಸದಂತೆ ಇನ್ನೂ ಕೆಲವು ಜಾತಿಯ ಮರಗಳನ್ನು ಸೇರಿಸಲು (7)ನೇ ಉಪ ಪ್ರಕರಣವನ್ನು ತಿದ್ದುಪಡಿ ಮಾಡಲು ಉದ್ದೇಶಿಸಲಾಗಿದೆ.

ಆದುದರಿಂದ ಈ ವಿಧೇಯಕ.

(ದಿನಾಂಕ 8.9.1987ರ ಕರ್ನಾಟಕ ರಾಜ್ಯಪತ್ರದ (ವಿಶೇಷ ಸಂಚಿಕೆ) ಭಾಗ IV, 2-ಎ ಯಲ್ಲಿ ಸಂಖ್ಯೆ 592 ಆಗಿ ಪುಟ 3 ರಲ್ಲಿ ಪ್ರಕಟಿಸಲಾಗಿದೆ.)

### V

**1998ರ ತಿದ್ದುಪಡಿ ಮಾಡುವ ಅಧಿನಿಯಮ 12.-** ಈ ಮುಂದಿನ ವಿಷಯಗಳಿಗೆ ಉಪಬಂಧಿಸುವುದಕ್ಕಾಗಿ, ಕರ್ನಾಟಕ ಅರಣ್ಯ ಅಧಿನಿಯಮ, 1963ನ್ನು (1964ರ ಕರ್ನಾಟಕ ಅಧಿನಿಯಮ 5) ತಿದ್ದುಪಡಿ ಮಾಡುವುದು ಅಗತ್ಯವೆಂದು ಪರಿಗಣಿಸಲಾಗಿದೆ, ಎಂದರೆ:-

(1) ಗಂಧದ ಮರದ ಪರಿಭಾಷೆಯಲ್ಲಿ “ಗಂಧದಣ್ಣೆ” ಯನ್ನು ಸೇರಿಸುವುದು;

- (2) ಗ್ರಾಮ ಅರಣ್ಯ ಸಮಿತಿಯನ್ನು ಪರಿಭಾಷಿಸುವುದು ಮತ್ತು ಅದರ ರಚನೆಗೆ ಉಪಬಂಧ ಕಲ್ಪಿಸುವುದು;
- (3) ಮರಕೊಯ್ಯುವ ಕಾರ್ಖಾನೆ, ಇತ್ಯಾದಿಗಳಿಗೆ ಲೈಸೆನ್ಸ್ ಮಂಜೂರಾತಿ ಅಥವಾ ನವೀಕರಣಗಾಗಿ ಶುಲ್ಕ ವಿಧಿಸುವುದಕ್ಕೆ ಉಪಬಂಧ ಕಲ್ಪಿಸುವುದು;
- (4) 62ನೇ ಪ್ರಕರಣದ ಮೇರೆಗೆ ಸ್ವಾಧೀನ ಪಡಿಸಿಕೊಂಡ ಸ್ಥತ್ತಿನ ಬಿಡುಗಡೆಗೆ ಮೊದಲು, ಅರಣ್ಯ ಅಧಿಕಾರಿಯು ಅಂದಾಜು ಮಾಡಿದ ಮೊತ್ತಕ್ಕೆ ಸಮವಾದ ಬ್ಯಾಂಕ್ ಗ್ಯಾರಂಟಿ ನೀಡುವಂತೆ ಅಗತ್ಯಪಡಿಸುವುದು;
- (5) ರಾಜಿ ಮೊತ್ತವನ್ನು ಐದು ಸಾವಿರ ರೂಪಾಯಿಗಳಿಂದ ಐವತ್ತು ಸಾವಿರ ರೂಪಾಯಿಗಳಿಗೆ ಹೆಚ್ಚಿಸುವುದು;
- (6) ಲೈಸೆನ್ಸ್‌ದಾರನ ನೌಕರರ ಕೃತ್ಯಗಳಿಗಾಗಿ ದಂಡಿಸುವುದಕ್ಕೆ ಉಪಬಂಧಿಸುವುದು, ಮತ್ತು ಈ ಮುಂದಿನ ವಿಷಯಗಳಿಗೆ ಉಪಬಂಧಿಸಲು ಕರ್ನಾಟಕ ಮರಗಳ ಸಂರಕ್ಷಣಾ ಅಧಿನಿಯಮ, 1976ನ್ನು ತಿದ್ದುಪಡಿ ಮಾಡುವುದು ಅಗತ್ಯವೆಂದು ಪರಿಗಣಿಸಲಾಗಿದೆ, ಎಂದರೆ:-

- (i) ಸ್ವೀಕರಿಸಿದ ಅರ್ಜಿಗಳನ್ನು ಮೂರು ತಿಂಗಳ ಅವಧಿಯೊಳಗೆ ವಿಲೇ ಮಾಡುವಂತೆ ಮರಗಳ ಅಧಿಕಾರಿಗೆ ಅಗತ್ಯಪಡಿಸುವುದು;
- (ii) ಕೆಲವು ಸಂದರ್ಭಗಳಲ್ಲಿ ಅನುಮತಿಯನ್ನು ರದ್ದುಗೊಳಿಸುವುದು ಅಥವಾ ಅಮಾನತಿನಲ್ಲಿಡಲು ಉಪಬಂಧಿಸುವುದು;
- (iii) ರಬ್ಬರ್ ಮತ್ತು ಚಹ ಕೃಷಿಗಾಗಿ, ಅದರ ಕೃಷಿ ಅಥವಾ ಕೃಷಿ ವಿಸ್ತರಣೆಗಾಗಿ ಎಲ್ಲಾ ಮರಗಳನ್ನು ಕಡಿಯುವುದನ್ನು ಒಳಗೊಂಡಿದ್ದರೆ, 8ನೇ ಪ್ರಕರಣದ ಮೇರೆಗೆ ಮರಗಳನ್ನು ಕಡಿಯಲು ಅನುಮತಿ ನೀಡುವುದನ್ನು ನಿಷೇಧಿಸುವುದು.

ಆದುದರಿಂದ ಈ ವಿಧೇಯಕ.

(1997ರ ವಿ.ಪ. ವಿಧೇಯಕ ಸಂಖ್ಯೆ 5ರಿಂದ ಪಡೆಯಲಾಗಿದೆ (ಕಡತ ಸಂಖ್ಯೆ ಡಿಪಿಎಎಲ್ 53 ಎಲ್.ಜಿ.ಎನ್ 97).)

## VI

**2000ರ ತಿದ್ದುಪಡಿ ಮಾಡುವ ಅಧಿನಿಯಮ 20.-** ಕರ್ನಾಟಕ ಅರಣ್ಯ ಅಧಿನಿಯಮ, 1963ಕ್ಕೆ ಸಂಬಂಧಿಸುವಷ್ಟರ ಮಟ್ಟಿಗೆ, 1999ರ ಕರ್ನಾಟಕ ಅರಣ್ಯ ಮತ್ತು ಇತರ ಕೆಲವು ಕಾನೂನುಗಳ (ತಿದ್ದುಪಡಿ) ವಿಧೇಯಕವು ಈ ಮುಂದಿನಂತೆ ಉಪಬಂಧಿಸುತ್ತದೆ,-

- (1) ದಂಡ ಪ್ರಕ್ರಿಯಾ ಸಂಹಿತೆ, 1973ರ ಮೇರೆಗೆ ತನಿಖಾ ವಿಷಯದಲ್ಲಿ ಪೊಲೀಸ್ ಠಾಣೆಯ ಪ್ರಭಾರದಲ್ಲಿರುವ ಅಧಿಕಾರಿಗೆ ಪ್ರದತ್ತವಾದಂತಹವೇ ಅಧಿಕಾರಗಳನ್ನು ಅರಣ್ಯ ಅಧಿಕಾರಿಗಳಿಗೆ ನಿಹಿತಗೊಳಿಸುವುದು ಮತ್ತು ಅಂಥ ಅರಣ್ಯಾಧಿಕಾರಿಯ ವರದಿಯನ್ನು ಸದರಿ ಸಂಹಿತೆಯ 190ನೇ ಪ್ರಕರಣದ ಉದ್ದೇಶಗಳಿಗಾಗಿನ ವರದಿಯಂತೆ ಪರಿಗಣಿಸುವುದು;
- (2) ಅರಣ್ಯ ಉತ್ಪನ್ನದ ಸಂಬಂಧದಲ್ಲಿ ಅರಣ್ಯ ಅಧಿಕಾರಿಯು ನೀಡುವ ಪ್ರಮಾಣ ಪತ್ರವು ಸಾಕ್ಷ್ಯವಾಗಿರತಕ್ಕದ್ದು;
- (3) ಅಪರಾಧಗಳು ನಡೆಯುವುದನ್ನು ತಡೆಗಟ್ಟುವುದು;
- (4) ಈ ಅಧಿನಿಯಮದ ಮೇರೆಗೆ ಬಾಕಿಯಿರುವ ತೆರಿಗೆ, ಸ್ಲಾಮ್‌ಶುಲ್ಕ, ಇತ್ಯಾದಿಗಳ ವಸೂಲಿಗಾಗಿ ಅರಣ್ಯ ಸಂರಕ್ಷಣಾಧಿಕಾರಿಯು ಪ್ರಮಾಣಪತ್ರ ನೀಡುವುದು ಮತ್ತು ಅದನ್ನು ಸಿವಿಲ್ ನ್ಯಾಯಾಲಯದ ಡಿಕ್ರಿಯಂತೆ ಪರಿಗಣಿಸುವುದು;

(5) ಅರಣ್ಯಾಧಿಕಾರಿಯು ಕರ್ತವ್ಯ ನಿರ್ವಹಣೆಯ ನೆಪದಲ್ಲಿ ಮಾಡಿದ ಕೃತ್ಯಗಳ ಸಂಬಂಧದಲ್ಲಿ ಒಂದು ದಾವೆ ಅಥವಾ ಕಾನೂನು ವ್ಯವಹಾರಣೆ ಹೂಡಲು ಮಂಜೂರಾತಿಯನ್ನು ಅಗತ್ಯಪಡಿಸುವುದು.

ಅದಲ್ಲದೆ, ತನಿಖೆ ವಿಷಯದಲ್ಲಿ ದಂಡ ಪ್ರಕ್ರಿಯಾ ಸಂಹಿತೆ, 1973ರ ಮೇರೆಗೆ ಪೊಲೀಸ್ ಠಾಣೆಯ ಪ್ರಭಾರದಲ್ಲಿರುವ ಅಧಿಕಾರಿಗೆ ಇರುವಂತಹ ಅಧಿಕಾರಗಳನ್ನೇ ಮರಗಳ ಅಧಿಕಾರಿಯಲ್ಲಿ ನಿಹಿತಗೊಳಿಸುವುದಕ್ಕಾಗಿ ಮತ್ತು ಆತನ ವರದಿಯನ್ನು 190ನೇ ಪ್ರಕರಣದ ಉದ್ದೇಶಗಳಿಗಾಗಿ ಇರುವ ವರದಿಯಂತೆ ಪರಿಗಣಿಸುವುದಕ್ಕಾಗಿ 1976ರ ಕರ್ನಾಟಕ ಮರಗಳ ಸಂರಕ್ಷಣಾ ಅಧಿನಿಯಮವನ್ನು ತಿದ್ದುಪಡಿ ಮಾಡಲು ಪ್ರಸ್ತಾವಿಸಲಾಗಿದೆ.

ಆದುದರಿಂದ ಈ ವಿಧೇಯಕ.

(1999ರ ವಿ.ಸ. ವಿಧೇಯಕ ಸಂಖ್ಯೆ 13 ರಿಂದ ಪಡೆಯಲಾಗಿದೆ).

### 1976ರ ಕರ್ನಾಟಕ ಅಧಿನಿಯಮ ಸಂಖ್ಯೆ 76

(1976ರ ಡಿಸೆಂಬರ್ ನಾಲ್ಕನೇ ದಿನದಂದು ಕರ್ನಾಟಕ ವಿಶೇಷ ರಾಜ್ಯಪತ್ರದಲ್ಲಿ ಮೊದಲು ಪ್ರಕಟವಾಗಿದೆ)

### ಕರ್ನಾಟಕ ಮರಗಳ ಸಂರಕ್ಷಣಾ ಅಧಿನಿಯಮ, 1976

(1976ರ ಡಿಸೆಂಬರ್ ಮೊದಲ ದಿನದಂದು ರಾಜ್ಯಪಾಲರ ಅನುಮೋದನೆ ಪಡೆದಿದೆ.)

(1977ರ 21, 1979ರ 14, 1987ರ 39, 1998ರ 12 ಮತ್ತು 2000ರ 20ನೇ ಅಧಿನಿಯಮಗಳ ಮೂಲಕ ತಿದ್ದುಪಡಿಯಾದಂತೆ.)

ರಾಜ್ಯದಲ್ಲಿನ ಮರಗಳ ಸಂರಕ್ಷಣೆಗಾಗಿ ಉತ್ತಮ ಉಪಬಂಧ ಕಲ್ಪಿಸುವ ಒಂದು ಅಧಿನಿಯಮ.

ತ್ವರಿತ ಗತಿಯ ನಗರೀಕರಣ, ಕೈಗಾರಿಕೀಕರಣ ಮತ್ತು ಹೆಚ್ಚುತ್ತಿರುವ ಜನಸಂಖ್ಯೆಯಿಂದಾಗಿ ಕರ್ನಾಟಕ ರಾಜ್ಯದ ಗ್ರಾಮೀಣ ಮತ್ತು ನಗರ ಪ್ರದೇಶಗಳಲ್ಲಿ ಅಧಿಕ ಸಂಖ್ಯೆಯ ಮರಗಳನ್ನು ವಿವೇಚನಾ ರಹಿತವಾಗಿ ಕಡಿಯುತ್ತಿರುವುದರಿಂದಾಗಿ ಅನಿಯತವಾಗಿ ಮಳೆ ಬೀಳುವುದು, ಬರ ಮತ್ತು ಪ್ರವಾಹಗಳು ಮರುಕಳಿಸುವುದು, ಮಣ್ಣಿನ ಸವೆತ ಉಂಟಾಗುವುದು ಮತ್ತು ತತ್ಪರಿಣಾಮವಾಗಿ ಜೀವಿ ಪರಿಸ್ಥಿತಿಯಲ್ಲಿ ಕ್ಷೋಭೆ ಸಂಭವಿಸುವುದು - ಇವುಗಳಿಗೆ ಎಡೆಮಾಡಿಕೊಟ್ಟಿರುವುದರಿಂದ;

ಮರ ಕಡಿಯುವುದನ್ನು ನಿಯಂತ್ರಿಸುವುದರ ಮೂಲಕ ರಾಜ್ಯದಲ್ಲಿನ ಮರಗಳ ಸಂರಕ್ಷಣೆ ಮಾಡುವುದಕ್ಕಾಗಿ ಮತ್ತು ಜೀವಿ ಪರಿಸ್ಥಿತಿ ಸಮತೋಲನವನ್ನು ಪುನಃಸ್ಥಾಪಿಸಲು ಸಾಕಷ್ಟು ಸಂಖ್ಯೆಯ ಮರಗಳನ್ನು ನೆಡುವುದಕ್ಕಾಗಿ ಮತ್ತು ಅದಕ್ಕೆ ಸಂಬಂಧಿಸಿದ ವಿಷಯಗಳಿಗಾಗಿ ಉಪಬಂಧಿಸುವುದು ವಿಹಿತವಾಗಿರುವುದರಿಂದ;

ಭಾರತ ಗಣರಾಜ್ಯದ ಇಪ್ಪತ್ತೇಳನೇ ವರ್ಷದಲ್ಲಿ ಕರ್ನಾಟಕ ರಾಜ್ಯ ವಿಧಾನ ಮಂಡಲದಿಂದ ಈ ಮುಂದಿನಂತೆ ಅಧಿನಿಯಮಿತವಾಗತಕ್ಕದ್ದು:-

#### ಅಧ್ಯಾಯ - I

#### ಪ್ರಾರಂಭಿಕ

1. ಚಿಕ್ಕ ಹೆಸರು, ವ್ಯಾಪ್ತಿ ಮತ್ತು ಪ್ರಾರಂಭ.- (1) ಈ ಅಧಿನಿಯಮವನ್ನು ಕರ್ನಾಟಕ ಮರಗಳ ಸಂರಕ್ಷಣಾ ಅಧಿನಿಯಮ, 1976 ಎಂದು ಕರೆಯತಕ್ಕದ್ದು.

(2) ಇದು ಇಡೀ ಕರ್ನಾಟಕ ರಾಜ್ಯಕ್ಕೆ ವ್ಯಾಪ್ತವಾಗತಕ್ಕದ್ದು.

(3) ಈ ಪ್ರಕರಣವು 1976ರ ಜುಲೈ ಹದಿನೇಳನೇ ದಿನಾಂಕದಿಂದ ಜಾರಿಗೆ ಬಂದಿರುವುದಾಗಿ ಭಾವಿಸತಕ್ಕದ್ದು ಮತ್ತು ಇತರ ಉಪಬಂಧಗಳು ರಾಜ್ಯ ಸರ್ಕಾರವು ಅಧಿಸೂಚನೆ ಮೂಲಕ ಗೊತ್ತುಪಡಿಸಬಹುದಾದಂಥ '[ದಿನಾಂಕ]' ದಂದು ಜಾರಿಗೆ ಬರತಕ್ಕದ್ದು ಮತ್ತು ಈ ಅಧಿನಿಯಮದ ವಿವಿಧ ಉಪಬಂಧಗಳಿಗೆ, ವಿವಿಧ ನಗರ ಪ್ರದೇಶಗಳು ಮತ್ತು ಗ್ರಾಮೀಣ ಪ್ರದೇಶಗಳಿಗೆ ಅಥವಾ ಅವುಗಳ ಭಾಗಗಳಿಗೆ ವಿವಿಧ ದಿನಾಂಕಗಳನ್ನು ಗೊತ್ತುಪಡಿಸಬಹುದು.

1. ಈ ಅಧಿನಿಯಮದ ಕೆಲವು ಪ್ರಕರಣಗಳು ಅಧಿಸೂಚನೆ ಮೂಲಕ 1.11.1981ರಿಂದ ಜಾರಿಗೆ ಬಂದಿವೆ ಮತ್ತು ಅಧಿಸೂಚನೆಯ ಪಾಠವು ಅಧಿನಿಯಮದ ಕೊನೆಯ ಭಾಗದಲ್ಲಿದೆ.

2. ಪರಿಭಾಷೆಗಳು.- (1) ಈ ಅಧಿನಿಯಮದಲ್ಲಿ ಸಂದರ್ಭವು ಅನ್ಯಥಾ ಅಗತ್ಯಪಡಿಸಿದ ಹೊರತು,-

(ಎ) ಯಾವುದೇ ಪ್ರದೇಶಕ್ಕೆ ಸಂಬಂಧಿಸಿದಂತೆ "ಗೊತ್ತುಪಡಿಸಲಾದ ದಿನ" ಎಂದರೆ 1ನೇ ಪ್ರಕರಣದ (3)ನೇ ಉಪ ಪ್ರಕರಣದ ಮೇರೆಗೆ ಅಧಿಸೂಚಿಸಲಾದ ದಿನಾಂಕ;

(ಬಿ) “ಸ್ಥಳೀಯ ಪ್ರಾಧಿಕಾರ” ಎಂದರೆ ಒಂದು ಪುರಸಭಾ ನಿಗಮ, ಅಥವಾ ಒಂದು ಪುರಸಭಾ ಪರಿಷತ್ತು ಅಥವಾ ಒಂದು [ಪಟ್ಟಣ ಪಂಚಾಯತಿ ಅಥವಾ ಒಂದು ತಾಲ್ಲೂಕು ಪಂಚಾಯತಿ];

1. 1998ರ ಅಧಿನಿಯಮ 12ರ ಮೂಲಕ 11.05.1998ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

(ಸಿ) “ಮರಗಳ ಸಂರಕ್ಷಣೆ” ಎಂದರೆ ಮರಗಳ ಸಾಮಾನ್ಯ ಬೆಳವಣಿಗೆಗೆ ಪ್ರೋತ್ಸಾಹ ನೀಡುವ ಸಲುವಾಗಿ ಮರಗಳ ನಿರ್ವಹಣೆ ಮತ್ತು ರಕ್ಷಣೆ ಮತ್ತು ಮರಗಳಿಗೆ ಉಂಟಾಗುವ ಹಾನಿಯನ್ನು ಅಥವಾ ಅವುಗಳನ್ನು ಕತ್ತರಿಸುವುದನ್ನು ಅಥವಾ ಕಡಿಯುವುದನ್ನು ತಡೆಗಟ್ಟುವುದು ಮತ್ತು ಇದರಲ್ಲಿ ಹೊಸ ಮರಗಳನ್ನು ಬೆಳೆಸುವುದು ಮತ್ತು ಮರಗಳನ್ನು ಸ್ಥಳಾಂತರಿಸಿ ಬೆಳೆಸುವುದು ಒಳಗೊಳ್ಳುತ್ತದೆ;

(ಡಿ) “ಸಂಬಂಧಪಟ್ಟ ಅಧಿನಿಯಮ” ಎಂದರೆ ಸ್ಥಳೀಯ ಪ್ರಾಧಿಕಾರವನ್ನು ಯಾವ ಅಧಿನಿಯಮದ ಅಡಿಯಲ್ಲಿ ರಚಿಸಲಾಗಿದೆಯೋ ಆ ಅಧಿನಿಯಮ;

(ಇ) “ಗ್ರಾಮೀಣ ಪ್ರದೇಶ” ಎಂದರೆ ಮತ್ತು ||ನೇ ಅನುಸೂಚಿಗಳಲ್ಲಿ ನಿರ್ದಿಷ್ಟಪಡಿಸಲಾದ ಮತ್ತು ಆ ರೀತಿಯ ಪ್ರದೇಶ;

(ಎಫ್) “ಮರ ಕಡಿಯುವುದು” ಎಂದರೆ ಕಾಂಡವನ್ನು ಬೇರುಗಳಿಂದ ಬೇರ್ಪಡಿಸುವುದು, ಮರವನ್ನು ಬೇರುಸಹಿತವಾಗಿ ಕಿತ್ತುಹಾಕುವುದು ಮತ್ತು ಇದರಲ್ಲಿ ಸುಡುವುದು ಅಥವಾ ಕತ್ತರಿಸುವುದು ಅಥವಾ ತೊಗಟೆ ಕೆತ್ತುವುದು ಅಥವಾ ಮರಗಳಿಗೆ ಗಣನೀಯ ಪ್ರಮಾಣದಲ್ಲಿ ಹಾನಿಯುಂಟು ಮಾಡಲು ಅಥವಾ ಅವುಗಳನ್ನು ನಾಶಗೊಳಿಸಲು ವ್ಯಕ್ತ ನಾಶಕಗಳನ್ನು ಪ್ರಯೋಗಿಸುವುದು ಒಳಗೊಳ್ಳುತ್ತದೆ;

(ಜಿ) “ಮರ” ಎಂದರೆ ಯಾವುದರ ಶಾಖೆಗಳು ಒಂದು ಮರದ ಕಾಂಡ ಅಥವಾ ಶರೀರದಿಂದ ಹೊರಹೊಮ್ಮಿವೆಯೋ ಹಾಗೂ ಅದರ ಮೇಲೆ ಅವಲಂಬಿತವಾಗಿವೆಯೋ ಮತ್ತು ಯಾವುದರ ಕಾಂಡ ಅಥವಾ ಶರೀರವು ಸುತ್ತಳತೆಯಲ್ಲಿ ಐದೂವರೆ ಸೆಂಟಿಮೀಟರಿಗಿಂತ ಕಡಿಮೆ ಇಲ್ಲವೋ ಹಾಗೂ ನೆಲಮಟ್ಟದಿಂದ ಒಂದು ಮೀಟರಿಗಿಂತ ಕಡಿಮೆ ಎತ್ತರ ಇಲ್ಲವೋ ಆ ಯಾವುದೇ ಕಾಡು ಗಿಡ ಮತ್ತು ಇದರಲ್ಲಿ ತಾಳೆ, ಬಿದಿರು, ಮೋಟು ಮರಗಳು, ಕುರುಚಲು ಗಿಡ, ಬೆತ್ತಗಳು ಮತ್ತು ಅಂಥ ಮರದ ಸಸಿಗಳು ಸೇರುತ್ತವೆ. ಆದರೆ ಇದರಲ್ಲಿ ಗಂಧದಮರ ಮತ್ತು ಬೀಟೆ ಮರಗಳು ಸೇರುವುದಿಲ್ಲ;

(ಹೆಚ್) “ಮರಗಳ ಅಧಿಕಾರಿ” ಎಂದರೆ ಈ ಅಧಿನಿಯಮದ ಉದ್ದೇಶಗಳಿಗಾಗಿ [ಪ್ರಧಾನ ಮುಖ್ಯ ಅರಣ್ಯ ಸಂರಕ್ಷಣಾಧಿಕಾರಿ]ಯು (ಸಾಮಾನ್ಯ) ಮರಗಳ ಅಧಿಕಾರಿಯೆಂದು ನೇಮಿಸಬಹುದಾದಂತಹ ಒಬ್ಬ ಅರಣ್ಯಾಧಿಕಾರಿ;

1. 1998ರ ಅಧಿನಿಯಮ 12ರ ಮೂಲಕ 11.5.1998ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

(ಐ) “ನಗರ ಪ್ರದೇಶ” ಎಂದರೆ ಒಂದು [ವಿಶಾಲವಾದ ನಗರ ಪ್ರದೇಶ, ಒಂದು ಚಿಕ್ಕ ನಗರ ಪ್ರದೇಶ ಅಥವಾ ಒಂದು ಮಧ್ಯಂತರ ನಗರ ಪ್ರದೇಶ] ವನ್ನು ಒಳಗೊಂಡಿರುವ ಒಂದು ಪ್ರದೇಶ;

1. 1998ರ ಅಧಿನಿಯಮ 12ರ ಮೂಲಕ 11.5.1998ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

(ಜೆ) “ಮರಗಳ ಗುಂಪು” ಎಂದರೆ ಮರಗಳು ಮುಖ್ಯ ಬೆಳೆಯಾಗಿರುವ ಮತ್ತು ಪ್ರತಿಯೊಂದು ಹೆಕ್ಟೇರಿನಲ್ಲಿ ಅಂಥ ಮರಗಳ ಸರಾಸರಿ ಸಂಖ್ಯೆಯು ಇಪ್ಪತ್ತೈದಕ್ಕಿಂತ ಕಡಿಮೆ ಇಲ್ಲದ ಯಾವುದೇ ತುಂಡು ಜಮೀನು.



(2) ಇದರಲ್ಲಿ ಬಳಸಲಾಗಿರುವ ಆದರೆ ಪರಿಭಾಷಿಸಿಲ್ಲದ ಪದಗಳು ಮತ್ತು ಪದಾವಳಿಗಳು ಸಂಬಂಧಪಟ್ಟ ಅಧಿನಿಯಮದಲ್ಲಿ ಅವುಗಳಿಗೆ ನೀಡಲಾಗಿರುವ ಅರ್ಥಗಳನ್ನೇ ಹೊಂದಿರತಕ್ಕದ್ದು.

## ಅಧ್ಯಾಯ - II

### ಮರಗಳ ಪ್ರಾಧಿಕಾರ

3. ಮರಗಳ ಪ್ರಾಧಿಕಾರದ ಸ್ಥಾಪನೆ.- (1) ರಾಜ್ಯ ಸರ್ಕಾರವು, ಅಧಿಸೂಚನೆ ಮೂಲಕ ಪ್ರತಿಯೊಂದು ನಗರ ಪ್ರದೇಶ ಮತ್ತು ಪ್ರತಿಯೊಂದು ಗ್ರಾಮೀಣ ಪ್ರದೇಶಕ್ಕೆ ಒಂದು ಮರಗಳ ಪ್ರಾಧಿಕಾರವನ್ನು ರಚಿಸತಕ್ಕದ್ದು.

(2) ಅಂಥ ಪ್ರಾಧಿಕಾರವು ಈ ಮುಂದಿನಂತೆ ಐವರು ಸದಸ್ಯರನ್ನೊಳಗೊಂಡಿರತಕ್ಕದ್ದು:-

(ಎ) ಒಂದು ನಗರ ಪ್ರದೇಶಕ್ಕೆ,-

(i) ಸಂದರ್ಭಾನುಸಾರ ಪುರಸಭಾ ನಿಗಮ, ಪುರಸಭಾ ಪರಿಷತ್ತು ಅಥವಾ <sup>1</sup>[ಪಟ್ಟಣ ಪಂಚಾಯಿತಿ]<sup>1</sup> ಯು ಮಹಾಪೌರ ಅಥವಾ ಅಧ್ಯಕ್ಷ;

1. 1998ರ ಅಧಿನಿಯಮ 12ರ ಮೂಲಕ 11.05.1998ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

(ii) ವಿಭಾಗೀಯ ಅರಣ್ಯಾಧಿಕಾರಿ ಅಥವಾ ಆತನ ನಾಮ ನಿರ್ದೇಶಿತ ವ್ಯಕ್ತಿ;

(iii) ಅಧಿಕಾರ ವ್ಯಾಪ್ತಿ ಹೊಂದಿರುವ ಜಿಲ್ಲಾ ತೋಟಗಾರಿಕೆ ಅಧಿಕಾರಿ;

(iv) ಸಂದರ್ಭಾನುಸಾರ ಪುರಸಭಾ ಕಮಿಷನರ್ ಅಥವಾ ಮುಖ್ಯ ಕಾರ್ಯ ನಿರ್ವಾಹಕ ಅಧಿಕಾರಿ; ಮತ್ತು

(v) ಸಂದರ್ಭಾನುಸಾರ, ಮಹಾಪೌರ ಅಥವಾ ಅಧ್ಯಕ್ಷನು ನಾಮನಿರ್ದೇಶಿಸಬಹುದಾದ ಪುರಸಭಾ ನಿಗಮ, ಪುರಸಭಾ ಪರಿಷತ್, <sup>1</sup>[ಪಟ್ಟಣ ಪಂಚಾಯಿತಿ]<sup>1</sup> ಯ ಒಬ್ಬ ಸದಸ್ಯ;

ಪರಂತು, ಪುರಸಭಾ ನಿಗಮ ಅಥವಾ ಪುರಸಭಾ ಪರಿಷತ್ತು ಅಥವಾ <sup>1</sup>[ಪಟ್ಟಣ ಪಂಚಾಯಿತಿ]<sup>1</sup> ಯು ರದ್ದಾಗಿರುವಲ್ಲಿ, ರಾಜ್ಯ ಸರ್ಕಾರವು ನಾಮ ನಿರ್ದೇಶಿಸಬಹುದಾದಂಥ ವ್ಯಕ್ತಿಯು ಸದಸ್ಯನಾಗಿರತಕ್ಕದ್ದು.

1. 1998ರ ಅಧಿನಿಯಮ 12ರ ಮೂಲಕ 11.05.1998ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

(ಬಿ) .ನೇ ಅನುಸೂಚಿಯಲ್ಲಿ ನಿರ್ದಿಷ್ಟಪಡಿಸಲಾದ ಗ್ರಾಮೀಣ ಪ್ರದೇಶಕ್ಕಾಗಿ,-

(i) ಅಧಿಕಾರ ವ್ಯಾಪ್ತಿ ಹೊಂದಿರುವ ಸಂಬಂಧಪಟ್ಟ ಅರಣ್ಯ ಸಂರಕ್ಷಣಾಧಿಕಾರಿ;

(ii) ವಿಶೇಷ ಜಿಲ್ಲಾಧಿಕಾರಿ ಮತ್ತು ವಿಶೇಷ ಜಿಲ್ಲಾಧಿಕಾರಿಯಿಲ್ಲದಿರುವೆಡೆಯಲ್ಲಿ ಜಿಲ್ಲೆಯ ಜಿಲ್ಲಾಧಿಕಾರಿ;

(iii) ಅಧಿಕಾರ ವ್ಯಾಪ್ತಿ ಹೊಂದಿರುವ ಸೂಪರಿಂಟೆಂಡಿಂಗ್ ಇಂಜಿನಿಯರ್, ಸಂಪರ್ಕ ಮತ್ತು ಕಟ್ಟಡಗಳು; ಮತ್ತು

(iv) ರಾಜ್ಯ ಸರ್ಕಾರವು ನೇಮಕ ಮಾಡಿದ ಇಬ್ಬರು ಸರ್ಕಾರೇತರ ಸದಸ್ಯರು.

(ಸಿ) ಅನುಸೂಚಿ - II ರಲ್ಲಿ ನಿರ್ದಿಷ್ಟಪಡಿಸಲಾದ ಗ್ರಾಮೀಣ ಪ್ರದೇಶಕ್ಕಾಗಿ,-

<sup>1</sup>[(i) ತಾಲೂಕು ಪಂಚಾಯಿತಿಯ ಅಧ್ಯಕ್ಷ;]<sup>1</sup>

1. 1998ರ ಅಧಿನಿಯಮ 12ರ ಮೂಲಕ 11.5.1998ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

(ii) ಅಧಿಕಾರ ವ್ಯಾಪ್ತಿ ಹೊಂದಿರುವ ವಿಭಾಗ ಅಭಿವೃದ್ಧಿ ಅಧಿಕಾರಿ;

(iii) ವಿಭಾಗೀಯ ಅರಣ್ಯ ಅಧಿಕಾರಿಯು ನಾಮ ನಿರ್ದೇಶಿಸಿದ ಸಹಾಯಕ ಅರಣ್ಯ ಸಂರಕ್ಷಣಾಧಿಕಾರಿ;

(iv) ಅಧಿಕಾರ ವ್ಯಾಪ್ತಿ ಹೊಂದಿರುವ ಜಿಲ್ಲಾ ತೋಟಗಾರಿಕೆ ಅಧಿಕಾರಿ;

<sup>1</sup>[(v) ಅಧ್ಯಕ್ಷನು ನಾಮ ನಿರ್ದೇಶಿಸಿದ ತಾಲ್ಲೂಕು ಪಂಚಾಯತಿಯ ಒಬ್ಬ ಸದಸ್ಯ.]<sup>1</sup>

1. 1998ರ ಅಧಿನಿಯಮ 12ರ ಮೂಲಕ 11.5.1998ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ. ]

(3) ರಾಜ್ಯ ಸರ್ಕಾರವು ಸದಸ್ಯರಲ್ಲೊಬ್ಬರನ್ನು ಅಧ್ಯಕ್ಷರನ್ನಾಗಿ ನೇಮಕ ಮಾಡತಕ್ಕದ್ದು.

(4) ಮರಗಳ ಪ್ರಾಧಿಕಾರವು, ಮರಗಳ ಸಂರಕ್ಷಣೆಯಲ್ಲಿ ವಿಶೇಷ ಜ್ಞಾನ ಅಥವಾ ಪ್ರಾಯೋಗಿಕ ಅನುಭವ ಹೊಂದಿರುವಂತಹ ಸರ್ಕಾರೇತರ ಸಂಸ್ಥೆಗಳಿಂದ ಮೂವರನ್ನು ಮೀರದಷ್ಟು ಪ್ರತಿನಿಧಿಗಳನ್ನು ಸರ್ಕಾರವು ನಿರ್ಧರಿಸಬಹುದಾದಂಥ ರೀತಿಯಲ್ಲಿ ಮತ್ತು ನಿರ್ಧರಿಸಬಹುದಾದಂಥ ಅವಧಿಗೆ ಸಹ-ಸದಸ್ಯರನ್ನಾಗಿ ಸೇರಿಸಿಕೊಳ್ಳಬಹುದು.

4. ಮರಗಳ ಪ್ರಾಧಿಕಾರದ ಸಭೆಗಳು.- (1) ಮರಗಳ ಪ್ರಾಧಿಕಾರವು ಅಧ್ಯಕ್ಷರು ನಿರ್ಧರಿಸಬಹುದಾದಂಥ ಸ್ಥಳದಲ್ಲಿ ಮತ್ತು ಸಮಯದಲ್ಲಿ ಕನಿಷ್ಠಪಕ್ಷ ಮೂರು ತಿಂಗಳುಗಳಿಗೊಮ್ಮೆ ಸಭೆ ಸೇರತಕ್ಕದ್ದು ಮತ್ತು ನಿಯಮಿಸಬಹುದಾದಂಥ ರೀತಿಯಲ್ಲಿ ಕಾರ್ಯ ಕಲಾಪಗಳನ್ನು ನಡೆಸತಕ್ಕದ್ದು.

ಮರಗಳ ಪ್ರಾಧಿಕಾರದ ಒಟ್ಟು ಸದಸ್ಯರಲ್ಲಿ ಮೂರನೇ ಒಂದರಷ್ಟು ಭಾಗದ ಸದಸ್ಯರು ಸಭೆಯ ಕೋರಂ ಆಗಿರತಕ್ಕದ್ದು.

### ಅಧ್ಯಾಯ - III

#### ಅಧಿಕಾರಿಗಳು ಮತ್ತು ನೌಕರರು

5. ಮರಗಳ ಅಧಿಕಾರಿಯ ನೇಮಕಾತಿ.- (1) <sup>1</sup>[ಪ್ರಧಾನ ಮುಖ್ಯ ಅರಣ್ಯ ಸಂರಕ್ಷಣಾಧಿಕಾರಿಯು]<sup>1</sup> (ಸಾಮಾನ್ಯ) ಈ ಅಧಿನಿಯಮದ ಉದ್ದೇಶಕ್ಕಾಗಿ (2)ನೇ ಉಪ-ಪ್ರಕರಣಕ್ಕೊಳಪಟ್ಟು, ಪ್ರತಿಯೊಂದು ನಗರ ಪ್ರದೇಶ ಮತ್ತು ಗ್ರಾಮೀಣ ಪ್ರದೇಶಕ್ಕೆ ಒಬ್ಬ ಅಥವಾ ಹೆಚ್ಚು ಅರಣ್ಯಾಧಿಕಾರಿಗಳನ್ನು ಮರಗಳ ಅಧಿಕಾರಿಗಳನ್ನಾಗಿ ನೇಮಕ ಮಾಡಬಹುದು.

1. 1998ರ ಅಧಿನಿಯಮ 12ರ ಮೂಲಕ 11.5.1998ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

(2) ಅಂಥ ಮರಗಳ ಅಧಿಕಾರಿಯು,-

(i) <sup>1</sup>[ದೊಡ್ಡ ನಗರ ಪ್ರದೇಶ]<sup>1</sup> ವನ್ನು ಒಳಗೊಂಡಿರುವ ಒಂದು ನಗರ ಪ್ರದೇಶದಲ್ಲಿ ಸಹಾಯಕ ಅರಣ್ಯಸಂರಕ್ಷಣಾಧಿಕಾರಿಯ ದರ್ಜೆಗಿಂತ ಕಡಿಮೆಯಲ್ಲದ ದರ್ಜೆಯ ಅಧಿಕಾರಿಯಾಗಿರತಕ್ಕದ್ದು;

1. 1998ರ ಅಧಿನಿಯಮ 12ರ ಮೂಲಕ 11.5.1998ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

(ii) <sup>1</sup>[ಸಣ್ಣ ನಗರ ಪ್ರದೇಶ ಅಥವಾ ಮಧ್ಯಮ ನಗರ ಪ್ರದೇಶ]<sup>1</sup> ವನ್ನು ಒಳಗೊಂಡಿರುವ ಒಂದು ನಗರ ಪ್ರದೇಶದಲ್ಲಿ ವಲಯ ಅರಣ್ಯಾಧಿಕಾರಿಯ ದರ್ಜೆಗಿಂತ ಕಡಿಮೆಯಲ್ಲದ ದರ್ಜೆಯ ಅಧಿಕಾರಿಯಾಗಿರತಕ್ಕದ್ದು;

1. 1998ರ ಅಧಿನಿಯಮ 12ರ ಮೂಲಕ 11.5.1998ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

(iii) ಅನುಸೂಚಿ II ರಲ್ಲಿ ನಿರ್ದಿಷ್ಟಪಡಿಸಿರುವ ವಿಧದ ಒಂದು ಗ್ರಾಮೀಣ ಪ್ರದೇಶದಲ್ಲಿ, ವಲಯ ಅರಣ್ಯಾಧಿಕಾರಿಯ ದರ್ಜೆಗಿಂತ ಕಡಿಮೆಯಲ್ಲದ ದರ್ಜೆಯ ಅಧಿಕಾರಿಯಾಗಿರತಕ್ಕದ್ದು;

(iv) ಅನುಸೂಚಿ I ರಲ್ಲಿ ನಿರ್ದಿಷ್ಟಪಡಿಸಿರುವ ವಿಧದ ಒಂದು ಗ್ರಾಮೀಣ ಪ್ರದೇಶದಲ್ಲಿ, ವಿಭಾಗೀಯ ಅರಣ್ಯಾಧಿಕಾರಿಯ ದರ್ಜೆಗಿಂತ ಕಡಿಮೆಯಲ್ಲದ ದರ್ಜೆಯ ಅಧಿಕಾರಿಯಾಗಿರತಕ್ಕದ್ದು;

6. ಇತರ ಅಧಿಕಾರಿಗಳ ನೇಮಕಾತಿ.- '[ಪ್ರಧಾನ ಮುಖ್ಯ ಅರಣ್ಯ ಸಂರಕ್ಷಣಾಧಿಕಾರಿಯು]' (ಸಾಮಾನ್ಯ) ಮರಗಳ ಅಧಿಕಾರಿಗೆ ನೆರವಾಗಲು ಅಗತ್ಯವೆಂದು ಪರಿಗಣಿಸಬಹುದಾದಷ್ಟು ಇತರ ಅಧಿಕಾರಿಗಳನ್ನು ಮತ್ತು ನೌಕರರನ್ನು ಕಾಲಕಾಲಕ್ಕೆ ನೇಮಕಮಾಡಬಹುದು, ಅವರು ಮರಗಳ ಅಧಿಕಾರಿಗೆ ಅಧೀನರಾಗಿರತಕ್ಕದ್ದು.

1. 1998ರ ಅಧಿನಿಯಮ 12ರ ಮೂಲಕ 11.5.1998ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

#### ಅಧ್ಯಾಯ - IV

##### ಮರಗಳ ಪ್ರಾಧಿಕಾರದ ಕರ್ತವ್ಯಗಳು

7. ಮರಗಳ ಪ್ರಾಧಿಕಾರದ ಕರ್ತವ್ಯಗಳು.- ಸಂಬಂಧಪಟ್ಟ ಅಧಿನಿಯಮದಲ್ಲಿ ಅಥವಾ ತತ್ಕಾಲದಲ್ಲಿ ಜಾರಿಯಲ್ಲಿರುವ ಇತರ ಯಾವುದೇ ಕಾನೂನಿನಲ್ಲಿ ಏನೇ ಇದ್ದರೂ, ಮರಗಳ ಪ್ರಾಧಿಕಾರವು, ರಾಜ್ಯ ಸರ್ಕಾರದ ಯಾವುದೇ ಸಾಮಾನ್ಯ ಅಥವಾ ವಿಶೇಷ ಆದೇಶಗಳಿಗೊಳಪಟ್ಟು,-

(ಎ) ಅದರ ಅಧಿಕಾರ ವ್ಯಾಪ್ತಿಯೊಳಗೆ ಇರುವ ಎಲ್ಲ ಮರಗಳನ್ನು ಸಂರಕ್ಷಣೆ ಮಾಡುವ;

(ಬಿ) ಈಗಿರುವ ಮರಗಳ ಗಣತಿ ನಡೆಸುವುದು ಮತ್ತು ಅವಶ್ಯವೆಂದು ಪರಿಗಣಿಸಿದಾಗಲೆಲ್ಲಾ, ಎಲ್ಲಾ ಮಾಲೀಕರಿಂದ ಅಥವಾ ಅಧಿಭೋಗದಾರರಿಂದ ಅವರ ಜಮೀನುಗಳಲ್ಲಿ ಇರುವ ಮರಗಳ ಸಂಖ್ಯೆಯ ಬಗ್ಗೆ ಘೋಷಣೆಗಳನ್ನು ಪಡೆದುಕೊಳ್ಳುವ;

(ಸಿ) ಪ್ರತಿಯೊಂದು ಸ್ಥಳವು, ಪ್ರತಿಯೊಂದು ವಿಧದ ಜಮೀನು ಮತ್ತು ಆವರಣಗಳು ಹೊಂದಿರತಕ್ಕ ಮರಗಳ ಸಂಖ್ಯೆಯನ್ನು ಮತ್ತು ತರಹೆಯನ್ನು ಮತ್ತು ಗ್ರಾಮೀಣ ಪ್ರದೇಶಗಳ ಸಂದರ್ಭದಲ್ಲಿ ಪ್ರತಿ ಹೆಕ್ಟೇರಿಗೆ ಕನಿಷ್ಠ ಐದು ಮರಗಳನ್ನು ನೆಡುವುದಕ್ಕೊಳಪಟ್ಟು ಗುಣಮಟ್ಟವನ್ನು ನಿರ್ದಿಷ್ಟಪಡಿಸುವ;

(ಡಿ) ನರ್ಸರಿಗಳ ಅಭಿವೃದ್ಧಿ ಮತ್ತು ನಿರ್ವಹಣೆ, ಹೊಸ ಮರಗಳನ್ನು ನೆಡಲು ಬಯಸುವ ಅಥವಾ ನೆಡಲು ಅಗತ್ಯಪಡಿಸಲಾಗಿರುವ ಅಥವಾ ಬಿದ್ದುಹೋಗಿರುವ ಮರಕ್ಕೆ ಬದಲಾಗಿ ಇನ್ನೊಂದು ಮರವನ್ನು ನೆಡುವ ವ್ಯಕ್ತಿಗಳಿಗೆ ಬಿತ್ತನೆ ಬೀಜಗಳನ್ನು, ಸಸಿಗಳನ್ನು ಮತ್ತು ಮರಗಳನ್ನು ಸರಬರಾಜು ಮಾಡುವ;

(ಇ) ಹೊಸ ರಸ್ತೆಗಳ ನಿರ್ಮಾಣದಿಂದ ಅಥವಾ ಈಗಿರುವ ರಸ್ತೆಗಳನ್ನು ಅಗಲಗೊಳಿಸುವುದರಿಂದ ಅಥವಾ ರಸ್ತೆಗಳ ಉದ್ದಕ್ಕೂ ಹಾಕಿರುವ ಆದರೆ ಬೆಳೆಯಲು ವಿಫಲವಾದ ಮರಗಳ ಬದಲಿಗೆ ಬೇರೆ ಮರಗಳನ್ನು ನೆಡುವುದಕ್ಕೆ ಅಥವಾ ಜೀವ ಮತ್ತು ಸ್ವತ್ತಿಗೆ ಉಂಟಾಗುವ ಅಪಾಯದಿಂದ ರಕ್ಷಿಸುವುದಕ್ಕೆ ಅಗತ್ಯವಾಗಿರುವ ಮರಗಳನ್ನು ನೆಡುವ ಮತ್ತು ಸ್ಥಳಾಂತರಿಸಿ ನೆಡುವ;

(ಎಫ್) ಈ ಅಧಿನಿಯಮದ ಉದ್ದೇಶಗಳಿಗಾಗಿ ಪ್ರಾತ್ಯಕ್ಷಿಕೆ ಮತ್ತು ವಿಸ್ತರಣಾ ಸೇವೆಗಳನ್ನು ಸಂಘಟಿಸಲು ಮತ್ತು ಮರಗಳನ್ನು ನೆಡುವುದಕ್ಕೆ ಮತ್ತು ಸಂರಕ್ಷಿಸುವುದಕ್ಕೆ ಸಂಬಂಧಿಸಿದಂತೆ ಖಾಸಗಿ ಮತ್ತು ಸಾರ್ವಜನಿಕ ಸಂಸ್ಥೆಗಳಿಗೆ ನೆರವು ನೀಡುವ;

(ಜಿ) ರಸ್ತೆಗಳ ಮೇಲೆ, ಸಾರ್ವಜನಿಕ ಉದ್ಯಾನವನಗಳಲ್ಲಿ ಮತ್ತು ತೋಟಗಳಲ್ಲಿ ಮತ್ತು ನದಿಗಳು ಅಥವಾ ಸರೋವರಗಳ ದಡದಲ್ಲಿ ಅಥವಾ ಸಮುದ್ರ ತೀರಗಳಲ್ಲಿ, ನಿಯಮಿಸಲಾದ ಪ್ರಮಾಣಗಳಿಗೆ ಅನುಸಾರವಾಗಿ ಅವಶ್ಯವೆಂದು ಪರಿಗಣಿಸಬಹುದಾದಷ್ಟು ಸಂಖ್ಯೆಯ ಮರಗಳನ್ನು ನೆಡುವ ಮತ್ತು ಕಾಪಾಡಿಕೊಂಡು ಬರುವ; ಮತ್ತು

(ಎಚ್) ಅಧಿನಿಯಮದ ಉದ್ದೇಶಗಳನ್ನು ಸಾಧಿಸಲು ರಾಜ್ಯ ಸರ್ಕಾರವು ಕಾಲಕಾಲಕ್ಕೆ ನಿರ್ದೇಶಿಸಬಹುದಾದಂಥ ಯೋಜನೆಗಳನ್ನು ಅಥವಾ ಕ್ರಮಗಳನ್ನು ಕೈಗೊಳ್ಳುವ

- ಜವಾಬ್ದಾರಿ ಹೊಂದಿರತಕ್ಕದ್ದು.

### ಅಧ್ಯಾಯ - V

ಮರಗಳನ್ನು ಕಡಿಯುವುದರ ಬಗ್ಗೆ ನಿರ್ಬಂಧ ಮತ್ತು ಮರಗಳ ಸಂರಕ್ಷಣೆಯ ಹೊಣೆಗಾರಿಕೆ

8. ಮರಗಳನ್ನು ಕಡಿಯುವುದರ ಮೇಲೆ ನಿರ್ಬಂಧ.- (1) ಗೊತ್ತುಪಡಿಸಿದ ದಿನದಂದು ಮತ್ತು ಆ ದಿನದಿಂದ, ತತ್ಕಾಲದಲ್ಲಿ ಜಾರಿಯಲ್ಲಿರುವ ಯಾವುದೇ ರೂಢಿ, ಆಚರಣೆ, ಕರಾರು ಅಥವಾ ಕಾನೂನು ಏನೇ ಇದ್ದರೂ, ಯಾರೇ ವ್ಯಕ್ತಿಯು, ಮರಗಳ ಅಧಿಕಾರಿಯ ಪೂರ್ವ ಅನುಮತಿ ಪಡೆದ ಹೊರತು, ತನ್ನ ಮಾಲೀಕತ್ವದಲ್ಲಿ ಅಥವಾ ಅಧಿಭೋಗದಲ್ಲಿ ಅಥವಾ ಅನ್ಯಥಾ ಇರುವ ಯಾವುದೇ ಜಮೀನಿನಲ್ಲಿ ಯಾವುದೇ ಮರವನ್ನು ಕಡಿಯತಕ್ಕದ್ದಲ್ಲ ಅಥವಾ ಕಡಿಯುವಂತೆ ಮಾಡತಕ್ಕದ್ದಲ್ಲ:

[ಪರಂತು, ಮರ ಕಡಿಯುವುದರಲ್ಲಿ, ರಬ್ಬರ್ ಅಥವಾ ಚಹ ಸಾಗುವಳಿಗೆ ಅಥವಾ ಸಾಗುವಳಿಯ ವಿಸ್ತರಣೆಗೆ ಉದ್ದೇಶಿಸಲಾದ ಪ್ರದೇಶಗಳಲ್ಲಿರುವ ಎಲ್ಲ ಮರಗಳನ್ನು ಕಡಿಯುವುದು ಒಳಗೊಂಡಿದ್ದರೆ, ಮರಗಳನ್ನು ಕಡಿಯಲು ಈ ಪ್ರಕರಣದ ಮೇರೆಗೆ ಯಾವುದೇ ಅನುಮತಿಯನ್ನು ನೀಡತಕ್ಕದ್ದಲ್ಲ.]<sup>1</sup>

1. 1998ರ ಅಧಿನಿಯಮ 12ರ ಮೂಲಕ 11.5.1998ರಿಂದ ಜಾರಿಗೆ ಬರುವಂತೆ ಸೇರಿಸಲಾಗಿದೆ.

(2) ಮರವನ್ನು ಕಡಿಯಲು ಇಚ್ಛಿಸುವ ಯಾರೇ ವ್ಯಕ್ತಿಯು, ಆ ಸಂಬಂಧದಲ್ಲಿ ಅನುಮತಿಗಾಗಿ ಸಂಬಂಧಪಟ್ಟ ಮರಗಳ ಅಧಿಕಾರಿಗೆ ಲಿಖಿತದಲ್ಲಿ ಅರ್ಜಿ ಸಲ್ಲಿಸತಕ್ಕದ್ದು. ಅರ್ಜಿಯ ಜೊತೆ ನಿವೇಶನ ಅಥವಾ ಸರ್ವೆ ನಂಬರುಗಳು, ಕಡಿಯಲು ಕೋರಲಾದ ಮರಗಳ ಸಂಖ್ಯೆ, ತರಹೆ ಮತ್ತು ಸುತ್ತಳತೆ ಇವುಗಳನ್ನು ಸ್ಪಷ್ಟವಾಗಿ ನಿರ್ದಿಷ್ಟಪಡಿಸಿ ನಿವೇಶನ ನಕ್ಷೆ ಅಥವಾ ಮೋಜಣಿ ನಕ್ಷೆಯನ್ನು ಲಗತ್ತಿಸಿ ಮಾಲೀಕ ಅಥವಾ ಅಧಿಭೋಗದಾರನ ಸಹಮತಿ ಪಡೆದು ಮರ ಕಡಿಯಲು ಕಾರಣಗಳನ್ನು ತಿಳಿಸತಕ್ಕದ್ದು.

(3) ಅರ್ಜಿಯನ್ನು ಸ್ವೀಕರಿಸಿದ ಮೇಲೆ, ಮರಗಳ ಅಧಿಕಾರಿಯು, ಮರವನ್ನು ಪರಿಶೀಲಿಸಿದ ನಂತರ ಮತ್ತು ತಾನು ಅವಶ್ಯವೆಂದು ಭಾವಿಸುವಂಥ ವಿಚಾರಣೆಯನ್ನು ನಡೆಸಿದ ತರುವಾಯ, ಅನುಮತಿಯನ್ನು ಪೂರ್ಣವಾಗಿ ಅಥವಾ ಭಾಗಶಃ ಮಂಜೂರು ಮಾಡಬಹುದು ಅಥವಾ ಅನುಮತಿಯನ್ನು ನಿರಾಕರಿಸಬಹುದು:

ಪರಂತು, ಆ ಮರವು,-

- (i) ಸತ್ತಿದ್ದರೆ, ರೋಗ ಪೀಡಿತವಾಗಿದ್ದರೆ ಅಥವಾ ಗಾಳಿಗೆ ಬಿದ್ದಿದ್ದರೆ; ಅಥವಾ
- (ii) ಅರಣ್ಯ ವಿಜ್ಞಾನದನುಸಾರ ಪೂರ್ಣ ಬೆಳವಣಿಗೆಯಾಗಿದ್ದರೆ; ಅಥವಾ
- (iii) ಜೀವಕ್ಕೆ ಅಥವಾ ಸ್ವತ್ತಿಗೆ ಅಪಾಯ ಉಂಟು ಮಾಡುವಂತಿದ್ದರೆ; ಅಥವಾ
- (iv) ಸಂಚಾರಕ್ಕೆ ಅಡ್ಡಿಯುಂಟು ಮಾಡುತ್ತಿದ್ದರೆ; ಅಥವಾ
- (v) ಬೆಂಕಿ, ಸಿಡಿಲು, ಮಳೆ ಅಥವಾ ಇತರ ನೈಸರ್ಗಿಕ ಕಾರಣಗಳಿಂದ ಸಾಕಷ್ಟು ಹಾನಿಗೊಳಗಾಗಿದ್ದರೆ; ಅಥವಾ

[vi]ನೇ ಅನುಸೂಚಿಯಲ್ಲಿ ನಿರ್ದಿಷ್ಟಪಡಿಸಿದ ಪ್ರದೇಶಗಳಲ್ಲಿ ಸಾಗುವಳಿಗೆ, ಸಾಗುವಳಿಯ ವಿಸ್ತರಣೆಗೆ ಅಥವಾ ಬೆಳೆ ಸಾಗುವಳಿಯಲ್ಲಿನ ಬದಲಾವಣೆಗಾಗಿ ಅದನ್ನು ತೆಗೆಯಬೇಕಾಗಿದ್ದರೆ (ಹಾಗೆ ತೆಗೆಯುವುದು- ಸಾಗುವಳಿ, ಸಾಗುವಳಿಯ ವಿಸ್ತರಣೆ ಅಥವಾ ಬೆಳೆ ಸಾಗುವಳಿಯ ಬದಲಾವಣೆಗೆ ಉದ್ದೇಶಿಸಲಾದ ಪ್ರದೇಶಗಳಲ್ಲಿ ಎಲ್ಲ ಮರಗಳನ್ನು ಕಡಿಯುವುದನ್ನು ಒಳಗೊಂಡಿಲ್ಲದಿದ್ದ ಹೊರತು) ಅಥವಾ ಅರ್ಜಿದಾರನ ಸದ್ಭಾವಿಕ ಬಳಕೆಗಾಗಿ ಅಗತ್ಯವಿದ್ದರೆ]<sup>1</sup>

- ಅನುಮತಿಯನ್ನು ನಿರಾಕರಿಸತಕ್ಕದ್ದಲ್ಲ.

1. 1998ರ ಅಧಿನಿಯಮ 12ರ ಮೂಲಕ 11.05.1998ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

<sup>1</sup>[(4) ಮರಗಳ ಅಧಿಕಾರಿಯು, ಈ ಪ್ರಕರಣದ ಅಡಿಯಲ್ಲಿ ಸ್ವೀಕರಿಸಲಾದ ಅರ್ಜಿಯನ್ನು, ಅದನ್ನು ಸ್ವೀಕರಿಸಿದ ದಿನಾಂಕದಿಂದ ಮೂರು ತಿಂಗಳ ಅವಧಿಯೊಳಗೆ ವಿಲೆ ಮಾಡಲು ಸಾಧ್ಯವಿರುವ ಎಲ್ಲ ಪ್ರಯತ್ನವನ್ನು ಮಾಡತಕ್ಕದ್ದು;

ಪರಂತು, ಈ ಉಪ ಪ್ರಕರಣದ ಅಡಿಯಲ್ಲಿ ಮೂರು ತಿಂಗಳ ಅವಧಿಯನ್ನು ಲೆಕ್ಕ ಹಾಕುವಾಗ,-

- (ಎ) ರೆವೆನ್ಯೂ ಪ್ರಾಧಿಕಾರಿಗಳ ಅಭಿಪ್ರಾಯವನ್ನು;
- (ಬಿ) ಭೂ ದಾಖಲೆಗಳ ಸಹಾಯಕ ನಿರ್ದೇಶಕರಿಂದ ವರದಿಯನ್ನು;
- (ಸಿ) ಕಡಿಯಲು ಉದ್ದೇಶಿಸಿದ ಮರಗಳ ಅಳತೆಗಳ ಪಟ್ಟಿಯನ್ನು; ಅಥವಾ
- (ಡಿ) ನಿಯಮಿಸಬಹುದಾದ ಯಾವುದೇ ಇತರ ಸೂಕ್ತ ಮಾಹಿತಿಯನ್ನು  
- ಪಡೆಯಲು ಅಗತ್ಯವಿರುವಷ್ಟು ಕಾಲವನ್ನು ಹೊರತುಪಡಿಸತಕ್ಕದ್ದು.]<sup>1</sup>

1. 1998ರ ಅಧಿನಿಯಮ 12ರ ಮೂಲಕ 11.5.1998ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

(5) ಮರ ಕಡಿಯಲು ಅನುಮತಿ ನೀಡಲಾಗಿರುವಲ್ಲಿ, ಮರಗಳ ಅಧಿಕಾರಿಯು, ಮರವನ್ನು ಕಡಿಯುವ ದಿನಾಂಕದಿಂದ ಮೂವತ್ತು ದಿನಗಳೊಳಗಾಗಿ ಅಥವಾ ಮರಗಳ ಅಧಿಕಾರಿಯು ಅನುಮತಿಸಬಹುದಾದಂಥ ವಿಸ್ತೃತ ಅವಧಿಯೊಳಗೆ, ಅರ್ಜಿದಾರನು, ಅದೇ ಸ್ಥಳದಲ್ಲಿ ಅಥವಾ ಇತರ ಸೂಕ್ತ ಸ್ಥಳದಲ್ಲಿ ಇನ್ನೊಂದು ಮರವನ್ನು ಅಥವಾ ಅದೇ ಜಾತಿಯ ಅಥವಾ ಇತರ ಯಾವುದೇ ಸೂಕ್ತ ತಳಿಯ ಮರಗಳನ್ನು ನೆಡುವ ಷರತ್ತಿಗೊಳಪಟ್ಟು ಆ ಅನುಮತಿಯನ್ನು ನೀಡಬಹುದು.

(6) (1)ರಿಂದ (5)ರ ವರೆಗಿನ ಉಪ ಪ್ರಕರಣಗಳಲ್ಲಿ ಏನೇ ಒಳಗೊಂಡಿದ್ದರೂ, ಆದರೆ, ನಿಯಮಿಸಬಹುದಾದಂಥ ಷರತ್ತುಗಳು ಮತ್ತು ನಿರ್ಬಂಧಗಳಿಗೊಳಪಟ್ಟು, ಒಂದು ಕುಟುಂಬದ ಸದ್ಭಾವಿಕ ಗೃಹ ಬಳಕೆಗಾಗಿ, ಅಂಥ ಕುಟುಂಬದ ಒಬ್ಬ ಸದಸ್ಯನು ಅಥವಾ ಹೆಚ್ಚು ಸದಸ್ಯರು, ಒಂದು ಕ್ಯಾಲೆಂಡರ್ ವರ್ಷದಲ್ಲಿ ಒಟ್ಟು <sup>1</sup>[2.8 ಘನ ಮೀಟರುಗಳಿಗಿಂತ ಹೆಚ್ಚಿಲ್ಲದ ಚೌಬೀನೆ, <sup>2</sup>[ಐವತ್ತು ಕಂಬಗಳು ಮತ್ತು ಬಿದಿರು]<sup>2</sup> ಮತ್ತು ಐದು ಟನ್‌ಗಳಷ್ಟು ಸೌದೆ]<sup>1</sup> ಸಿಗುವಷ್ಟು ಸಂಖ್ಯೆಯ ಮರಗಳನ್ನು ಕಡಿಯಲು ಅನ್ಯಥಾ ಹಕ್ಕುಳ್ಳವರಾಗಿದ್ದರೆ ಅವರು ಹಾಗೆ ಕಡಿಯಬಹುದು.

1. 1977ರ ಅಧಿನಿಯಮ 21ರ ಮೂಲಕ 29.07.1977ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

2. 1998ರ ಅಧಿನಿಯಮ 12ರ ಮೂಲಕ 11.05.1998ರಿಂದ ಜಾರಿಗೆ ಬರುವಂತೆ ಸೇರಿಸಲಾಗಿದೆ.

<sup>1</sup>[(7) ಈ ಪ್ರಕರಣದಲ್ಲಿರುವುದು ಯಾವುದೂ, <sup>2</sup>[ಕ್ಯಾಸರೀನ, ತೆಂಗು, ಈರಿತ್ತಿನ, ನೀಲಗಿರಿ, ಗ್ಲೈರೆಸಿಡಿಯ, ಹೊಪಿಯಾ ವೈಟಿನಾ, ಪ್ರಾಸಿಪಿಸ್, ರಬ್ಬರ್, ಸೆಸ್ಪನಿಯ, ಸಿಲ್ವರ್ ಓಕ್ ಮತ್ತು ಸುಬಾಬುಲ್ ಮರಗಳನ್ನು]<sup>2</sup> ಕಡಿಯುವುದಕ್ಕೆ ಅನ್ವಯವಾಗತಕ್ಕದ್ದಲ್ಲ.]<sup>1</sup>

1. 1977ರ ಅಧಿನಿಯಮ 21ರ ಮೂಲಕ 29.07.1977ರಿಂದ ಜಾರಿಗೆ ಬರುವಂತೆ ಸೇರಿಸಲಾಗಿದೆ.

2. 1987ರ ಅಧಿನಿಯಮ 39ರ ಮೂಲಕ 1.12.1987ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

<sup>1</sup>[8ಎ. 8ನೇ ಪ್ರಕರಣದ ಅಡಿ ಮಂಜೂರಾದ ಅನುಮತಿಯನ್ನು ರದ್ದುಗೊಳಿಸುವುದು ಅಥವಾ ಅಮಾನತುಗೊಳಿಸುವುದು.- ಮರಗಳ ಅಧಿಕಾರಿಯು, ಈ ಮುಂದೆ ನಿರ್ದಿಷ್ಟಪಡಿಸಿದ ಯಾವುದೇ ಕಾರಣಗಳಿಗಾಗಿ 8ನೇ ಪ್ರಕರಣದ ಅಡಿಯಲ್ಲಿ ಮಂಜೂರಾದ ಅನುಮತಿಯನ್ನು ರದ್ದುಗೊಳಿಸುವುದಕ್ಕೆ ಅಥವಾ ಅಮಾನತುಗೊಳಿಸುವುದಕ್ಕೆ ಮೊದಲು ಮಂಜೂರಾತಿ ಪಡೆದವನಿಗೆ ಅಹವಾಲು ಹೇಳಿಕೊಳ್ಳಲು ಅವಕಾಶವನ್ನು ಕೊಟ್ಟು ಮತ್ತು ಅದರ ಕಾರಣಗಳನ್ನು ದಾಖಲು ಮಾಡಿಕೊಂಡು ಹಾಗೆ ರದ್ದುಗೊಳಿಸಬಹುದು ಅಥವಾ ಅಮಾನತುಗೊಳಿಸಬಹುದು, ಎಂದರೆ:-

- (ಎ) ಅನುಮತಿ ಪಡೆಯುವುದಕ್ಕಾಗಿ ಸುಳ್ಳು ಅಥವಾ ತಪ್ಪು ಮಾಹಿತಿಯನ್ನು ಒದಗಿಸಿರುವುದು;
- (ಬಿ) ಹಕ್ಕಿನ ಸಂಬಂಧದಲ್ಲಿ ದೋಷಗಳು ಪತ್ತೆಯಾಗುವುದು;
- (ಸಿ) ಮರ ಕಡಿಯಲು ನೀಡಿರುವ ಅನುಮತಿಯ ದುರ್ಬಳಕೆ;
- (ಡಿ) ಮರ ಕಡಿಯಲು ನೀಡಿರುವ ಅನುಮತಿಯ ಷರತ್ತುಗಳನ್ನು ಪೂರೈಸದಿರುವುದು;
- (ಇ) ಈ ಅಧಿನಿಯಮದ ಉಪಬಂಧಗಳು ಅಥವಾ ಅದರ ಮೇರೆಗೆ ಮಾಡಲಾದ ನಿಯಮಗಳು ಅಥವಾ ಆದೇಶಗಳ ಯಾವುದೇ ಉಲ್ಲಂಘನೆ;
- (ಎಫ್) ಅನುಮತಿ ನೀಡಿದ್ದ ಮರಗಳನ್ನು ಕಡಿಯುವುದು;
- (ಜಿ) ಅನುಮತಿ ಪಡೆದವನು ಮತ್ತು ಇತರರ ನಡುವೆ ವಿವಾದ ಇರುವುದು.]<sup>1</sup>

1. 1998ರ ಅಧಿನಿಯಮ 12ರ ಮೂಲಕ 11.5.1998ರಿಂದ ಜಾರಿಗೆ ಬರುವಂತೆ ಸೇರಿಸಲಾಗಿದೆ.

**9. ಸಾಕಷ್ಟು ಸಂಖ್ಯೆಯ ಮರಗಳನ್ನು ನೆಡುವುದು.-** (1) ಭೂಮಿಯ ಪ್ರತಿಯೊಬ್ಬ ಮಾಲೀಕನು ಅಥವಾ ಅಧಿಭೋಗದಾರನು, ಗೊತ್ತುಪಡಿಸಲಾದ ದಿನದಿಂದ ಐದು ವರ್ಷಗಳ ಅವಧಿಯೊಳಗೆ ಅಥವಾ ಮರಗಳ ಅಧಿಕಾರಿಯು ನಿರ್ದಿಷ್ಟಪಡಿಸಬಹುದಾದಂಥ ವಿಸ್ತೃತ ಅವಧಿಯೊಳಗೆ 7ನೇ ಪ್ರಕರಣದ (ಸಿ) ಖಂಡದ ಅಡಿಯಲ್ಲಿ ಸದರಿ ಮರಗಳ ಪ್ರಾಧಿಕಾರವು ನಿಯಮಿಸಿದ ಗುಣಮಟ್ಟಗಳಿಗನುಸಾರವಾಗಿರುವಂತೆ ಮರಗಳನ್ನು ನೆಡತಕ್ಕದ್ದು.

(2) ಯಾವುದೇ ಜಮೀನಿನಲ್ಲಿರುವ ಮರಗಳ ಸಂಖ್ಯೆಯು, (1)ನೇ ಉಪ ಪ್ರಕರಣದಲ್ಲಿ ಉಲ್ಲೇಖಿಸಲಾದ ಗುಣಮಟ್ಟಗಳಿಗನುಸಾರವಾಗಿ ಸಾಕಷ್ಟಿಲ್ಲವೆಂದು ಮರಗಳ ಅಧಿಕಾರಿಯು ಅಭಿಪ್ರಾಯಪಟ್ಟರೆ, ಮರಗಳ ಅಧಿಕಾರಿಯು, ಆದೇಶದ ಮೂಲಕ, ಜಮೀನಿನ ಮಾಲೀಕ ಅಥವಾ ಅಧಿಭೋಗದಾರನಿಗೆ ಮನವಿ ಸಲ್ಲಿಸಲು ಸೂಕ್ತ ಅವಕಾಶ ನೀಡಿ, ಆದೇಶದ ಮೂಲಕ ನಿರ್ದಿಷ್ಟಪಡಿಸಬಹುದಾದಂಥ ಮರಗಳನ್ನು ಅಥವಾ ಸಂದರ್ಭಾನುಸಾರ ಹೆಚ್ಚುವರಿ ಮರಗಳನ್ನು ಆದೇಶದಲ್ಲಿ ನಿರ್ದಿಷ್ಟಪಡಿಸಬಹುದಾದಂಥ ಸ್ಥಳಗಳಲ್ಲಿ ನೆಡುವಂತೆ ಅಗತ್ಯಪಡಿಸಬಹುದು.

(3) ಜಮೀನಿನ ಮಾಲೀಕನು ಅಥವಾ ಅಧಿಭೋಗದಾರನು, ಅಂಥ ಆದೇಶವನ್ನು ಸ್ವೀಕರಿಸಿದಂದಿನಿಂದ, ಮೂವತ್ತು ದಿನಗಳೊಳಗಾಗಿ ಅಥವಾ ಈ ಸಂಬಂಧದಲ್ಲಿ ಮರಗಳ ಅಧಿಕಾರಿಯು ಅನುಮತಿಸಬಹುದಾದಂಥ ವಿಸ್ತರಿಸಿದ ಸಮಯದೊಳಗೆ ಅಂಥ ಆದೇಶಗಳನ್ನು ಪಾಲಿಸತಕ್ಕದ್ದು.

**10. ಬಿದ್ದ ಅಥವಾ ನಾಶವಾದ ಮರಗಳ ಬದಲಿಗೆ ಮರಗಳನ್ನು ನೆಡುವುದು.-** (1) ಯಾವುದೇ ಮರವು ಬಿದ್ದಿದ್ದಲ್ಲಿ ಅಥವಾ ಗಾಳಿ, ಬೆಂಕಿ, ಸಿಡಿಲು, ಧಾರಾಕಾರ ಮಳೆ ಅಥವಾ ಅಂಥ ಇತರ ನೈಸರ್ಗಿಕ ಕಾರಣಗಳಿಂದ ನಾಶವಾಗಿದ್ದರೆ, ಮರಗಳ ಅಧಿಕಾರಿಯು, ತಾನಾಗಿಯೇ ಅಥವಾ ಅವನಿಗೆ ಮಾಹಿತಿ ತಿಳಿದ ಮೇಲೆ, ಅವನು ಸೂಕ್ತವೆಂದು ಭಾವಿಸುವಂಥ ವಿಚಾರಣೆಯನ್ನು ನಡೆಸಿದ ತರುವಾಯ, ಆದೇಶದ ಮೂಲಕ, ಹಾಗೆ ಬಿದ್ದ ಅಥವಾ ನಾಶಹೊಂದಿದ ಮರದ ಬದಲಿಗೆ ಅದೇ ತಳಿಯ ಅಥವಾ ಇತರ ತಳಿಯ ಮರ ಅಥವಾ ಮರಗಳನ್ನು ಅದೇ ಸ್ಥಳದಲ್ಲಿ ಅಥವಾ ಆದೇಶದಲ್ಲಿ ನಿರ್ದಿಷ್ಟಪಡಿಸಬಹುದಾದ ಇತರ ಸೂಕ್ತ ಸ್ಥಳದಲ್ಲಿ ನೆಡುವಂತೆ ಅಂಥ ಮಾಲೀಕನನ್ನು ಅಥವಾ ಅಧಿಭೋಗದಾರನನ್ನು ಅಗತ್ಯಪಡಿಸಬಹುದು.

(2) ಜಮೀನಿನ ಮಾಲೀಕನು ಅಥವಾ ಅಧಿಭೋಗದಾರನು, ಅಂಥ ಆದೇಶಗಳನ್ನು ಸ್ವೀಕರಿಸಿದಂದಿನಿಂದ ಮೂವತ್ತು ದಿನಗಳೊಳಗಾಗಿ ಅಥವಾ ಮರಗಳ ಅಧಿಕಾರಿಯು ಅನುಮತಿಸಬಹುದಾದಂಥ ವಿಸ್ತರಿಸಿದ ಸಮಯದೊಳಗೆ ಅದನ್ನು ಪಾಲಿಸತಕ್ಕದ್ದು.

**11. ಮರಗಳ ಸಂರಕ್ಷಣೆ.-** 12ನೇ ಪ್ರಕರಣದ ಉಪಬಂಧಗಳಿಗೊಳಪಟ್ಟು, 8, 9 ಅಥವಾ 10ನೇ ಪ್ರಕರಣಗಳ ಮೇರೆಗೆ ಮರವನ್ನು ಅಥವಾ ಮರಗಳನ್ನು ನೆಡಲು, ಆದೇಶದ ಮೂಲಕ ಅಗತ್ಯಪಡಿಸಲಾಗಿರುವ ಜಮೀನಿನ ಮಾಲೀಕ ಅಥವಾ

ಅಧಿಭೋಗದಾರನು ಮರಗಳು ಸರಿಯಾಗಿ ಬೆಳೆಯುತ್ತಿವೆ ಮತ್ತು ಅವುಗಳನ್ನು ಚೆನ್ನಾಗಿ ಸಂರಕ್ಷಿಸಲಾಗುತ್ತಿದೆ ಎಂಬುದನ್ನು ಸುನಿಶ್ಚಿತ ಪಡಿಸಿಕೊಳ್ಳುವುದು ಅವನ ಕರ್ತವ್ಯವಾಗಿರತಕ್ಕದ್ದು.

**12. ಮರಗಳನ್ನು ದತ್ತಕ ತೆಗೆದುಕೊಳ್ಳುವುದು.**— ಈ ಅಧಿನಿಯಮದಲ್ಲಿ ಅಥವಾ ತತ್ಕಾಲದಲ್ಲಿ ಜಾರಿಯಲ್ಲಿರುವ ಇತರ ಯಾವುದೇ ಕಾನೂನಿನಲ್ಲಿ ಏನೇ ಒಳಗೊಂಡಿದ್ದರೂ, ಮರಗಳ ಪ್ರಾಧಿಕಾರಿಯು, ಈ ಸಂಬಂಧದಲ್ಲಿ ನಿರ್ದಿಷ್ಟಪಡಿಸಬಹುದಾದಂಥ ನಿಬಂಧನೆಗಳು ಮತ್ತು ಷರತ್ತುಗಳಿಗೊಳಪಟ್ಟು, ಅವುಗಳಲ್ಲಿ ನಿರ್ದಿಷ್ಟಪಡಿಸಬಹುದಾದಂಥ ಅವಧಿಗೆ ಯಾವುದೇ ಮರವನ್ನು ದತ್ತಕ ತೆಗೆದುಕೊಳ್ಳಲು ಯಾರೇ ವ್ಯಕ್ತಿ, ನಿಗಮಿತ ನಿಕಾಯ ಅಥವಾ ಸಂಸ್ಥೆಗೆ ಅನುಮತಿ ನೀಡಬಹುದು ಮತ್ತು ಅಂಥ ಅವಧಿಯಲ್ಲಿ, ಸದರಿ ವ್ಯಕ್ತಿ, ನಿಗಮಿತ ನಿಕಾಯ ಅಥವಾ ಸಂಸ್ಥೆಯು ಸದರಿ ಮರದ ನಿರ್ವಹಣೆಗೆ ಮತ್ತು ಸಂರಕ್ಷಣೆಗೆ ಜವಾಬ್ದಾರವಾಗಿರತಕ್ಕದ್ದು.

**13. ಮರಗಳನ್ನು ನೆಡುವುದಕ್ಕಾಗಿ ನೀಡಿದ ಆದೇಶಗಳನ್ನು ಪಾಲಿಸಲು ತಪ್ಪಿದಲ್ಲಿ ವೆಚ್ಚದ ವಸೂಲಿ.**— ಮಾಲೀಕನು ಅಥವಾ ಅಧಿಭೋಗದಾರನು, 8, 9 ಅಥವಾ 10ನೇ ಪ್ರಕರಣಗಳ ಅಡಿಯಲ್ಲಿ ಮರಗಳ ಅಧಿಕಾರಿಯು ಮಾಡಿದ ಆದೇಶವನ್ನು ಪಾಲಿಸಲು ತಪ್ಪಿದರೆ, ಮರಗಳ ಅಧಿಕಾರಿಯು, ಅಂಥ ಮಾಲೀಕ ಅಥವಾ ಅಧಿಭೋಗದಾರನಿಗೆ, ಮನವಿ ಸಲ್ಲಿಸಲು ಒಂದು ಸೂಕ್ತ ಅವಕಾಶ ನೀಡಿದ ತರುವಾಯ ಮತ್ತು ಈ ಅಧಿನಿಯಮದ ಅಡಿಯಲ್ಲಿ ತಪ್ಪಿತಸ್ಥನ ವಿರುದ್ಧ ತೆಗೆದುಕೊಳ್ಳಬಹುದಾದ ಯಾವುದೇ ಇತರ ಕ್ರಮಕ್ಕೆ ಬಾಧಕವಾಗದಂತೆ ಸ್ವತಃ ಅವಶ್ಯ ಕ್ರಮ ಕೈಗೊಳ್ಳಬಹುದು ಮತ್ತು ಅದಕ್ಕಾಗಿ ವಹಿಸಲಾದ ವೆಚ್ಚವನ್ನು ಸಂದರ್ಭಾನುಸಾರ, ಮಾಲೀಕನಿಂದ ಅಥವಾ ಅಧಿಭೋಗದಾರನಿಂದ ವಸೂಲಿ ಮಾಡಬಹುದು. ಅಂಥ ವೆಚ್ಚವನ್ನು ಮರಗಳ ಅಧಿಕಾರಿಯು ನಿರ್ದಿಷ್ಟಪಡಿಸಿದ ಅವಧಿಯೊಳಗೆ ಸಂದಾಯ ಮಾಡದಿದ್ದರೆ, ಆ ಮೊಬಲಗು ಹಾಗೂ ಅದರ ಮೇಲೆ ವರ್ಷಕ್ಕೆ ಶೇಕಡಾ ಆರರ ದರದಲ್ಲಿ ಬಡ್ಡಿ ಮತ್ತು ಇತರ ವೆಚ್ಚಗಳು ಯಾವುವಾದರೂ ಇದ್ದರೆ, ಅವುಗಳನ್ನು ಭೂ ಕಂದಾಯದ ಬಾಕಿ ಎಂಬಂತೆ ವಸೂಲಿ ಮಾಡತಕ್ಕದ್ದು.

**14. ಅಪೀಲು.**— (1) 8,<sup>1</sup>[8ಎ]<sup>1</sup>, 9 ಅಥವಾ 10ನೇ ಪ್ರಕರಣದ ಮೇರೆಗೆ ಮರಗಳ ಅಧಿಕಾರಿಯು ಮಾಡಿದ ಆದೇಶದ ವಿರುದ್ಧ ಅಪೀಲನ್ನು ಮರಗಳ ಪ್ರಾಧಿಕಾರಿಗೆ ಸಲ್ಲಿಸತಕ್ಕದ್ದು.

1. 1998ರ ಅಧಿನಿಯಮ 12 ರ ಮೂಲಕ 11.5.1998ರಿಂದ ಜಾರಿಗೆ ಬರುವಂತೆ ಸೇರಿಸಲಾಗಿದೆ.

(2) ಜಮೀನಿನ ಮಾಲೀಕ ಅಥವಾ ಅಧಿಭೋಗದಾರನಿಗೆ ನಿರ್ಣಯವನ್ನು ತಿಳಿಯಪಡಿಸಿದ ದಿನಾಂಕದಿಂದ ಮೂವತ್ತು ದಿನಗಳೊಳಗಾಗಿ ಅಂಥ ಅಪೀಲನ್ನು ದಾಖಲಾಡತಕ್ಕದ್ದು ಮತ್ತು ಅದರ ಜೊತೆಗೆ ಒಂದು ನೂರು ರೂಪಾಯಿಗಳ ಶುಲ್ಕವು ಇರತಕ್ಕದ್ದು.

(3) ಮರಗಳ ಪ್ರಾಧಿಕಾರಿಯು ಅಪೀಲುದಾರನಿಗೆ ಅಹವಾಲು ಹೇಳಿಕೊಳ್ಳಲು ಸೂಕ್ತ ಅವಕಾಶ ನೀಡಿದ ತರುವಾಯ ಅಪೀಲಿನ ಬಗ್ಗೆ ತೀರ್ಮಾನ ತೆಗೆದುಕೊಳ್ಳತಕ್ಕದ್ದು. ಮರಗಳ ಪ್ರಾಧಿಕಾರದ ತೀರ್ಮಾನವೇ ಅಂತಿಮವಾಗಿರತಕ್ಕದ್ದು.

(4) ಅಪೀಲನ್ನು ಸಕಾಲದಲ್ಲಿ ಸಲ್ಲಿಸಿರುವಲ್ಲಿ, ಮರಗಳ ಅಧಿಕಾರಿಯು ಆ ಆದೇಶದಲ್ಲಿ ನಿರ್ದಿಷ್ಟಪಡಿಸಿದ ತೀರ್ಪಿನ ಪಾಲನೆಯ ಅವಧಿಯನ್ನು ಅಪೀಲುದಾರನ ವಿರುದ್ಧ ಅಪೀಲನ್ನು ನಿರ್ಣಯಿಸಿದ ದಿನಾಂಕದಿಂದ ಪರಿಗಣಿಸತಕ್ಕದ್ದು ಹಾಗೂ ಅಪೀಲನ್ನು ಅಂಗೀಕರಿಸಿದಲ್ಲಿ, (2)ನೇ ಉಪ ಪ್ರಕರಣದ ಅಡಿಯಲ್ಲಿ ಸಂದಾಯ ಮಾಡಿದ ಶುಲ್ಕವನ್ನು ಅಪೀಲುದಾರನಿಗೆ ಮರುಪಾವತಿ ಮಾಡತಕ್ಕದ್ದು.

(5) ಪ್ರತಿಯೊಂದು ಅಪೀಲಿಗೆ ಸಂಬಂಧಿಸಿದಂತೆ ಮರಗಳ ಪ್ರಾಧಿಕಾರದ ಸದಸ್ಯರಲ್ಲಿ ಮೂರಕ್ಕಿಂತ ಕಡಿಮೆಯಲ್ಲದಷ್ಟು ಸದಸ್ಯರು ವಿಚಾರಣೆ ನಡೆಸತಕ್ಕದ್ದು.

## ಅಧ್ಯಾಯ - VI

### ದಂಡಗಳು ಮತ್ತು ಅವುಗಳ ಕಾರ್ಯವಿಧಾನ

15. ಸ್ವತ್ತನ್ನು ಜಪ್ತಿ ಮಾಡುವುದು.- ಯಾವುದೇ ಮರದ ಸಂಬಂಧದಲ್ಲಿ ಈ ಅಧಿನಿಯಮದ ಮೇರೆಗೆ ಒಂದು ಅಪರಾಧವನ್ನು ಮಾಡಲಾಗಿದೆ ಎಂದು ನಂಬಲು ಮರಗಳ ಅಧಿಕಾರಿಗೆ ಕಾರಣವಿದ್ದಲ್ಲಿ, ಸದರಿ ಅಪರಾಧ ಮಾಡಲು ಬಳಸಿದ ಉಪಕರಣಗಳು ಮತ್ತು ಯಾವುದೇ ದೋಣಿಗಳು, ವಾಹನಗಳು ಅಥವಾ ಇತರ ಸಾಗಣೆ ವಾಹನಗಳನ್ನು ಅಥವಾ ಪ್ರಾಣಿಗಳನ್ನು ಮತ್ತು ಮರವನ್ನು ಸಂದರ್ಭಾನುಸಾರ ನೆಲದಿಂದ ಅಥವಾ ಕಾಂಡದಿಂದ ಕತ್ತರಿಸಲಾದ ಅದರ ಭಾಗವನ್ನು ಅವನು ಜಪ್ತಿ ಮಾಡಬಹುದು.

[15ಎ. ತನಿಖೆಯ ವಿಷಯದಲ್ಲಿ ಮರಗಳ ಅಧಿಕಾರಿಯ ಅಧಿಕಾರಗಳು.- (1) ಯಾರೇ ಮರಗಳ ಅಧಿಕಾರಿಯು, ರಾಜ್ಯ ಸರ್ಕಾರವು, ಅಧಿಸೂಚನೆಯ ಮೂಲಕ ನಿರ್ದಿಷ್ಟಪಡಿಸಬಹುದಾದಂಥ ಪ್ರದೇಶದೊಳಗೆ, 22ನೇ ಪ್ರಕರಣದ ಅಡಿಯಲ್ಲಿನ ಅಪರಾಧಗಳಿಗೆ ಸಂಬಂಧಿಸಿದಂತೆ, 1973 ರ ದಂಡ ಪ್ರಕ್ರಿಯಾ ಸಂಹಿತೆಯ ಉಪಬಂಧಗಳ ಮೂಲಕ, ಪೊಲೀಸ್ ತಾಣೆಯ ಪ್ರಭಾರದಲ್ಲಿರುವ ಅಧಿಕಾರಿಗೆ ಪ್ರದತ್ತವಾದ ಅಧಿಕಾರಗಳನ್ನು ಚಲಾಯಿಸಬಹುದು:

ಪರಂತು, ಅಂಥ ಯಾವುದೇ ಅಧಿಕಾರವು, ರಾಜ್ಯ ಸರ್ಕಾರವು ನಿರ್ದಿಷ್ಟಪಡಿಸಬಹುದಾದಂಥ ನಿರ್ಬಂಧಗಳು ಮತ್ತು ಮಾರ್ಪಾಟುಗಳು ಯಾವುದಾದರೂ ಇದ್ದರೆ, ಅವುಗಳಿಗೆ ಒಳಪಟ್ಟಿರತಕ್ಕದ್ದು.

(2) ದಂಡಪ್ರಕ್ರಿಯಾ ಸಂಹಿತೆ, 1973ರ 156ನೇ ಪ್ರಕರಣದ ಉದ್ದೇಶಗಳಿಗಾಗಿ (1)ನೇ ಉಪ ಪ್ರಕರಣದ ಅಡಿಯಲ್ಲಿ ಮರಗಳ ಅಧಿಕಾರಿಯು ಅಧಿಕಾರ ಹೊಂದಿರುವಂಥ ಪ್ರದೇಶವನ್ನು ಒಂದು ಪೊಲೀಸ್ ತಾಣೆ ಎಂಬುದಾಗಿ ಭಾವಿಸತಕ್ಕದ್ದು ಮತ್ತು ಅಂಥ ಅಧಿಕಾರಿಯನ್ನು ಅಂಥ ತಾಣೆಯ ಪ್ರಭಾರದಲ್ಲಿರುವ ಅಧಿಕಾರಿ ಎಂದು ಭಾವಿಸತಕ್ಕದ್ದು.

15ಬಿ. ಮರಗಳ ಅಧಿಕಾರಿಯಿಂದ ವರದಿ.- 15ಎ ಪ್ರಕರಣದ (1)ನೇ ಉಪ ಪ್ರಕರಣದ ಅಡಿಯಲ್ಲಿ ಅಧಿಕಾರ ಹೊಂದಿರುವ ಮರಗಳ ಅಧಿಕಾರಿಯು ಯಾವುದೇ ತನಿಖೆ ನಡೆಸಿದ ತರುವಾಯ ಆರೋಪಿಯ ಮೇಲೆ ಕಾನೂನು ಕ್ರಮ ಜರುಗಿಸುವುದನ್ನು ಸಮರ್ಥಿಸಲು ಸಾಕಷ್ಟು ಸಾಕ್ಷ್ಯವಿದೆಯೆಂದು ಕಂಡುಬಂದಲ್ಲಿ, ತನಿಖಾಧಿಕಾರಿಯು, ಪ್ರಕರಣದ ಬಗ್ಗೆ ವಿಚಾರಣೆ ಅಥವಾ ಅಧಿವಿಚಾರಣೆ ನಡೆಸಲು ಮತ್ತು ಪೊಲೀಸ್ ವರದಿಗಳ ಮೇಲೆ ಅಪರಾಧವನ್ನು ಅವಗಾಹನೆಗೆ ತೆಗೆದುಕೊಳ್ಳಲು ಅಧಿಕಾರ ವ್ಯಾಪ್ತಿ ಹೊಂದಿರುವ ಮ್ಯಾಜಿಸ್ಟ್ರೇಟನಿಗೆ ಒಂದು ವರದಿಯನ್ನು (1973ರ ದಂಡ ಪ್ರಕ್ರಿಯಾ ಸಂಹಿತೆಯ 190ನೇ ಪ್ರಕರಣದ ಉದ್ದೇಶಗಳಿಗಾಗಿ ಅದನ್ನು ಒಂದು ಪೊಲೀಸ್ ವರದಿ ಎಂದು ಭಾವಿಸತಕ್ಕದ್ದು.) ಸಲ್ಲಿಸತಕ್ಕದ್ದು.]<sup>1</sup>

1. 2000ದ ಅಧಿನಿಯಮ 20ರ ಮೂಲಕ 15ಎ ಮತ್ತು 15ಬಿ ಪ್ರಕರಣಗಳನ್ನು 4.10.2000ದಿಂದ ಜಾರಿಗೆ ಬರುವಂತೆ ಸೇರಿಸಲಾಗಿದೆ.

16. 15ನೇ ಪ್ರಕರಣದ ಅಡಿಯಲ್ಲಿ ಜಪ್ತಿ ಮಾಡಿರುವ ಸ್ವತ್ತಿನ ಬಿಡುಗಡೆಗೆ ಅಧಿಕಾರ.- ಮರಗಳ ಅಧಿಕಾರಿಯು, 15ನೇ ಪ್ರಕರಣದ ಅಡಿಯಲ್ಲಿ ಜಪ್ತಿ ಮಾಡಲಾದ ಸ್ವತ್ತುಗಳನ್ನು ಅಗತ್ಯಪಡಿಸಿದಾಗಲೆಲ್ಲ ಹಾಜರುಪಡಿಸುವೆನೆಂದು ಮಾಲೀಕ ಅಥವಾ ಅಧಿಭೋಗದಾರನು ಒಂದು ಬಂಧಪತ್ರವನ್ನು ಬರೆದುಕೊಟ್ಟರೆ, ಅವುಗಳನ್ನು ಬಿಡುಗಡೆ ಮಾಡಬಹುದು.

17. ವಾರೆಂಟ್ ಇಲ್ಲದೆ ದಸ್ತಗಿರಿ ಮಾಡಲು ಅಧಿಕಾರ.- (1) ಯಾರೇ ಮರಗಳ ಅಧಿಕಾರಿಯು, ಯಾರೇ ವ್ಯಕ್ತಿಯನ್ನು ಈ ಅಧಿನಿಯಮದ ಅಡಿಯಲ್ಲಿನ ಯಾವುದೇ ಅಪರಾಧಕ್ಕೆ ಸಂಬಂಧಪಟ್ಟಿರುವನೆಂದು ಸಕಾರಣವಾಗಿ ಶಂಕಿಸಿದರೆ, ಅಂಥ ವ್ಯಕ್ತಿಯು ತನ್ನ ಹೆಸರು ಮತ್ತು ವಿಳಾಸವನ್ನು ಕೊಡಲು ನಿರಾಕರಿಸಿದರೆ ಅಥವಾ ಮರಗಳ ಅಧಿಕಾರಿಯು ಸುಳ್ಳೆಂದು ನಂಬಲು ಕಾರಣವಿರುವ ಹೆಸರು ಅಥವಾ ವಿಳಾಸವನ್ನು ಕೊಟ್ಟರೆ ಅಥವಾ ಆ ವ್ಯಕ್ತಿಯು ತಲೆ ತಪ್ಪಿಸಿಕೊಳ್ಳುವನೆಂದು ನಂಬಲು ಕಾರಣಗಳಿದ್ದರೆ ಅವನನ್ನು ವಾರೆಂಟ್ ಇಲ್ಲದೆ ದಸ್ತಗಿರಿ ಮಾಡಬಹುದು.



(2) ಈ ಪ್ರಕರಣದ ಮೇರೆಗೆ ದಸ್ತಗಿರಿಯಾದ ಯಾರೇ ವ್ಯಕ್ತಿಗೆ, ಸಾಧ್ಯವಾದಷ್ಟು ಬೇಗನೆ, ಅಂಥ ದಸ್ತಗಿರಿಗೆ ಕಾರಣಗಳನ್ನು ತಿಳಿಸತಕ್ಕದ್ದು ಮತ್ತು ಅವನನ್ನು ಆ ಪ್ರಕರಣದಲ್ಲಿ ಅಧಿಕಾರ ವ್ಯಾಪ್ತಿ ಹೊಂದಿರುವ ಅತ್ಯಂತ ಹತ್ತಿರದ ಮ್ಯಾಜಿಸ್ಟ್ರೇಟರ ಮುಂದೆ, ಅವನನ್ನು ಬಂಧಿಸಿದ ಸ್ಥಳದಿಂದ ಮ್ಯಾಜಿಸ್ಟ್ರೇಟರ ನ್ಯಾಯಾಲಯಕ್ಕೆ ಪ್ರಯಾಣ ಮಾಡಲು ಅವಶ್ಯವಾದ ವೇಳೆಯನ್ನು ಹೊರತುಪಡಿಸಿ, ಅಂಥ ಬಂಧನದ ಇಪ್ಪತ್ತನಾಲ್ಕು ಗಂಟೆಗಳ ಅವಧಿಯ ಒಳಗಾಗಿ ಹಾಜರುಪಡಿಸತಕ್ಕದ್ದು ಮತ್ತು ಅಂಥ ಯಾರೇ ವ್ಯಕ್ತಿಯನ್ನು ಮ್ಯಾಜಿಸ್ಟ್ರೇಟನ ಆದೇಶವಿಲ್ಲದೆ ಸದರಿ ಅವಧಿಯನ್ನು ಮೀರಿ ಅಭಿರಕ್ಷೆಯಲ್ಲಿ ಬಂಧಿಸಿಟ್ಟುಕೊಳ್ಳತಕ್ಕದ್ದಲ್ಲ.

**18. ದಸ್ತಗಿರಿ ಮಾಡಲಾಗಿರುವ ವ್ಯಕ್ತಿಯನ್ನು ಬಿಡುಗಡೆ ಮಾಡಲು ಅಧಿಕಾರ.-** 17ನೇ ಪ್ರಕರಣದ ಉಪಬಂಧಗಳ ಅಡಿಯಲ್ಲಿ ಯಾರೇ ವ್ಯಕ್ತಿಯನ್ನು ದಸ್ತಗಿರಿ ಮಾಡಿದ ಯಾರೇ ಮರಗಳ ಅಧಿಕಾರಿಯು, ಅಂಥ ವ್ಯಕ್ತಿಯನ್ನು ಹಾಜರಾಗುವಂತೆ ಅಗತ್ಯಪಡಿಸಿದರೆ ಮತ್ತು ಅಗತ್ಯಪಡಿಸಿದಾಗಲೆಲ್ಲ ಪ್ರಕರಣದ ಅಧಿಕಾರ ವ್ಯಾಪ್ತಿ ಹೊಂದಿರುವ ಮ್ಯಾಜಿಸ್ಟ್ರೇಟರ ಮುಂದೆ ಅಥವಾ ಸಂಬಂಧಪಟ್ಟ ಪೊಲೀಸ್ ಅಥವಾ ಮರಗಳ ಅಧಿಕಾರಿಯ ಮುಂದೆ ಹಾಜರಾಗುವುದಾಗಿ ಸೂಕ್ತ ಜಾಮೀನಿನೊಂದಿಗೆ ಅವನು ಒಂದು ಬಂಧ ಪತ್ರವನ್ನು ಬರೆದುಕೊಟ್ಟ ಮೇಲೆ ಬಿಡುಗಡೆ ಮಾಡಬಹುದು.

**19. ಅಪರಾಧ ಮಾಡುವುದನ್ನು ತಡೆಯಲು ಅಧಿಕಾರ.-** ಪ್ರತಿಯೊಬ್ಬ ಮರಗಳ ಅಧಿಕಾರಿಯು ಅಥವಾ ಅವನ ಅಧೀನ ಅಧಿಕಾರಿಗಳು ಅಥವಾ ಯಾರೇ ಅರಣ್ಯ, ರೆವೆನ್ಯೂ ಅಥವಾ ಪೊಲೀಸ್ ಅಧಿಕಾರಿಯು, ಈ ಅಧಿನಿಯಮದ ಮೇರೆಗೆ ಯಾವುದೇ ಅಪರಾಧ ನಡೆಯುವುದನ್ನು ತಡೆಯತಕ್ಕದ್ದು ಮತ್ತು ಅದನ್ನು ತಡೆಯುವ ಉದ್ದೇಶಕ್ಕಾಗಿ ಮಧ್ಯೆ ಪ್ರವೇಶಿಸಬಹುದು.

**20. ಪ್ರತಿಷೇಧಿತವಾಗದ ಇತರ ಕಾನೂನುಗಳ ಪ್ರವರ್ತನೆ.-** ಈ ಅಧಿನಿಯಮದಲ್ಲಿರುವುದು ಯಾವುದೂ, ಈ ಅಧಿನಿಯಮದ ಅಡಿಯಲ್ಲಿ ಒಂದು ಅಪರಾಧವೆನಿಸುವ ಯಾವುದೇ ಕಾರ್ಯಕ್ಕಾಗಿ ಅಥವಾ ಕೃತ್ಯಕ್ಕಾಗಿ ಕಾನೂನು ಕ್ರಮ ಜರುಗಿಸುವುದರಿಂದ ಅಥವಾ ಈ ಅಧಿನಿಯಮದಿಂದ ಅಥವಾ ಅದರ ಮೇರೆಗೆ ಮಾಡಲಾದ ನಿಯಮಗಳಿಂದ ಉಪಬಂಧಿಸಲಾದ ದಂಡನೆಗಿಂತ ಅಂಥ ಇತರ ಕಾನೂನಿನ ಅಡಿಯಲ್ಲಿ ಯಾವುದೇ ಹೆಚ್ಚಿನ ಶಿಕ್ಷೆಗೆ ಅಥವಾ ದಂಡನೆಗೆ ಗುರಿಯಾಗುವುದನ್ನು ತಡೆಯುತ್ತದೆ ಎಂದು ಭಾವಿಸತಕ್ಕದ್ದಲ್ಲ:

ಪರಂತು, ಒಂದೇ ಅಪರಾಧಕ್ಕಾಗಿ ಯಾರೇ ವ್ಯಕ್ತಿಯನ್ನು ಎರಡು ಬಾರಿ ದಂಡಿಸತಕ್ಕದ್ದಲ್ಲ.

**21. ಅಪರಾಧಗಳ ಬಗ್ಗೆ ರಾಜಿ ಮಾಡಿಕೊಳ್ಳಲು ಅಧಿಕಾರ.-** (1) ರಾಜ್ಯ ಸರ್ಕಾರವು, ಆದೇಶದ ಮೂಲಕ, ಮರಗಳ ಅಧಿಕಾರಿಗೆ,-

(ಎ) '[ಆ ಅಪರಾಧದಲ್ಲಿ ಒಳಗೊಂಡಿರುವ ಸ್ವತ್ತಿನ ಮೌಲ್ಯದ ಶೇಕಡಾ ಇಪ್ಪತ್ತೈದಕ್ಕೆ ಸಮನಾದ]' ಮೊತ್ತವನ್ನು ಸಂದಾಯ ಮಾಡಿದ ನಂತರ ಈ ಅಧಿನಿಯಮದ ಅಡಿಯಲ್ಲಿನ ಯಾವುದೇ ಅಪರಾಧವನ್ನು ರಾಜಿ ಮಾಡಿಕೊಳ್ಳಲು;

1. 1998ರ ಅಧಿನಿಯಮ 12ರ ಮೂಲಕ 11.5.1998 ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

(ಬಿ) ವಶಪಡಿಸಿಕೊಳ್ಳಲಾದ ಅಥವಾ ಮುಟ್ಟುಗೋಲು ಹಾಕಿಕೊಳ್ಳಲು ಬದ್ಧವಾದ ಯಾವುದೇ ಸ್ವತ್ತನ್ನು, ಅಂಥ ಅಧಿಕಾರಿಯು ಅಂದಾಜು ಮಾಡಿದ ಅದರ ಮೌಲ್ಯವನ್ನು ಸಂದಾಯ ಮಾಡಿದ ಮೇಲೆ ಬಿಡುಗಡೆ ಮಾಡಲು

- ಅಧಿಕಾರ ನೀಡಬಹುದು.

(2) ಅಂಥ ಮೊತ್ತ ಅಥವಾ ಅಂಥ ಮೌಲ್ಯ ಅಥವಾ ಸಂದರ್ಭಾನುಸಾರ ಅವೆರಡನ್ನೂ ಅಂಥ ಅಧಿಕಾರಿಗೆ ಸಂದಾಯ ಮಾಡಿದ ಮೇಲೆ, ಅಪರಾಧಿಯು ಅಭಿರಕ್ಷೆಯಲ್ಲಿದ್ದರೆ, ಅವನನ್ನು ಬಿಡುಗಡೆ ಮಾಡತಕ್ಕದ್ದು. ಸ್ವತ್ತನ್ನೇನಾದರೂ ವಶಪಡಿಸಿಕೊಂಡಿದ್ದಲ್ಲಿ, ಅದನ್ನು ಬಿಡುಗಡೆ ಮಾಡತಕ್ಕದ್ದು ಮತ್ತು ಅಂಥ ಅಪರಾಧಿ ಅಥವಾ ಸ್ವತ್ತಿನ ವಿರುದ್ಧ ಯಾವುದೇ ಮುಂದಿನ ವ್ಯವಹರಣೆಗಳನ್ನು ತೆಗೆದುಕೊಳ್ಳತಕ್ಕದ್ದಲ್ಲ.

**22. ದಂಡಗಳು.-** ಈ ಅಧಿನಿಯಮದ ಅಥವಾ ಅದರ ಅಡಿಯಲ್ಲಿ ಮಾಡಲಾದ ಆದೇಶಗಳ ಉಪಬಂಧಗಳನ್ನು ಉಲ್ಲಂಘಿಸುವ ಯಾರೇ ವ್ಯಕ್ತಿಯು, ಅಪರಾಧ ನಿರ್ಣಯವಾದ ನಂತರ, ಮೂರು ತಿಂಗಳ ಅವಧಿಗೆ ವಿಸ್ತರಿಸಬಹುದಾದ ಕಾರಾಗೃಹವಾಸದಿಂದ ಅಥವಾ ಒಂದು ಸಾವಿರ ರೂಪಾಯಿಗಳವರೆಗೆ ವಿಸ್ತರಿಸಬಹುದಾದ ಜುಲ್ಮಾನೆಯಿಂದ ಅಥವಾ ಅವೆರಡರಿಂದಲೂ ದಂಡಿತನಾಗತಕ್ಕದ್ದು. ಅಂಥ ಅಪರಾಧ ನಿರ್ಣಯದ ತರುವಾಯ ನ್ಯಾಯಾಲಯವು, ಯಾವ ಸ್ವತ್ತಿನ ಸಂಬಂಧದಲ್ಲಿ ಅಪರಾಧ ನಡೆದಿದೆಯೋ ಆ ಯಾವುದೇ ಸ್ವತ್ತನ್ನು ರಾಜ್ಯ ಸರ್ಕಾರಕ್ಕೆ ಮುಟ್ಟುಗೋಲು ಹಾಕಿಕೊಳ್ಳಲು ಆದೇಶಿಸಬಹುದು.

**[22ಎ. ಕಂಪನಿಗಳಿಂದ ಅಪರಾಧಗಳು.-** (1) ಈ ಅಧಿನಿಯಮದ ಅಡಿಯಲ್ಲಿನ ಅಪರಾಧವನ್ನು ಮಾಡಿದ ವ್ಯಕ್ತಿಯು ಒಂದು ಕಂಪನಿಯಾಗಿದ್ದರೆ, ಆ ಕಂಪನಿಯು ಮತ್ತು ಅಪರಾಧ ನಡೆದ ಸಮಯದಲ್ಲಿ ಕಂಪನಿಯ ಪ್ರಭಾರವನ್ನು ಹೊಂದಿದ್ದ ಮತ್ತು ಅದರ ವ್ಯವಹಾರವನ್ನು ನಡೆಸಲು ಜವಾಬ್ದಾರನಾಗಿದ್ದ ಪ್ರತಿಯೊಬ್ಬ ವ್ಯಕ್ತಿಯು ತನ್ನ ವಿರುದ್ಧದ ವ್ಯವಹಾರಣೆಗೆ ಗುರಿಯಾಗತಕ್ಕದ್ದು ಮತ್ತು ಅದಕ್ಕನುಸಾರವಾಗಿ ದಂಡಿತನಾಗತಕ್ಕದ್ದು:

ಪರಂತು, ಈ ಉಪ ಪ್ರಕರಣದಲ್ಲಿ ಒಳಗೊಂಡಿರುವುದು ಯಾವುದೂ, ಅಂಥ ಯಾರೇ ವ್ಯಕ್ತಿಯು ಆ ಅಪರಾಧವು ತನ್ನ ಅರಿವಿಗೆ ಬಾರದಂತೆ ನಡೆದಿದೆಯೆಂದು ಅಥವಾ ಅಂಥ ಅಪರಾಧ ನಡೆಯುವುದನ್ನು ತಡೆಗಟ್ಟಲು ತಾನು ಎಲ್ಲ ಯುಕ್ತ ಜಾಗರೂಕತೆ ವಹಿಸಿದ್ದೆನೆಂದು ರುಜುವಾತುಪಡಿಸಿದರೆ, ಅವನನ್ನು ಯಾವುದೇ ದಂಡನೆಗೆ ಗುರಿಪಡಿಸತಕ್ಕದ್ದಲ್ಲ.

(2) (1)ನೇ ಉಪ ಪ್ರಕರಣದಲ್ಲಿ ಏನೇ ಅಡಕವಾಗಿದ್ದರೂ, ಈ ಪ್ರಕರಣದ ಅಡಿಯಲ್ಲಿನ ಅಪರಾಧವನ್ನು ಕಂಪನಿಯ ಯಾರೇ ನಿರ್ದೇಶಕ, ವ್ಯವಸ್ಥಾಪಕ, ಕಾರ್ಯದರ್ಶಿ ಅಥವಾ ಇತರ ಅಧಿಕಾರಿಯ ಸಮ್ಮತಿಯಿಂದ ಅಥವಾ ಪರೋಕ್ಷ ಸಮ್ಮತಿಯಿಂದ ಮಾಡಲಾಗಿದೆಯೆಂದು ಅಥವಾ ಆ ಅಪರಾಧವು ಅವನ ಯಾವುದೇ ನಿರ್ಲಕ್ಷ್ಯದಿಂದ ನಡೆದಿದೆಯೆಂದು ಆರೋಪಿಸಬಹುದಾಗಿರುವಲ್ಲಿ, ಅಂಥ ನಿರ್ದೇಶಕ, ವ್ಯವಸ್ಥಾಪಕ, ಕಾರ್ಯದರ್ಶಿ ಅಥವಾ ಇತರ ಅಧಿಕಾರಿಯನ್ನೂ ಸಹ ಆ ಅಪರಾಧದ ತಪ್ಪಿತಸ್ಥನೆಂದು ಭಾವಿಸತಕ್ಕದ್ದು ಮತ್ತು ಅವನು ತನ್ನ ವಿರುದ್ಧದ ವ್ಯವಹಾರಣೆಗೆ ಗುರಿಯಾಗತಕ್ಕದ್ದು ಮತ್ತು ತದನುಸಾರವಾಗಿ ದಂಡಿತನಾಗತಕ್ಕದ್ದು.

**ವಿವರಣೆ.-** ಈ ಪ್ರಕರಣದ ಉದ್ದೇಶಗಳಿಗಾಗಿ,-

(ಎ) “ಕಂಪನಿ” ಎಂದರೆ ಯಾವುದೇ ನಿಗಮಿತ ನಿಕಾಯ ಮತ್ತು ಅದು ಒಂದು ಫರ್ಮನ್ನು ಅಥವಾ ವ್ಯಕ್ತಿಗಳ ಇತರ ಸಂಘವನ್ನು ಒಳಗೊಳ್ಳುತ್ತದೆ; ಮತ್ತು

(ಬಿ) ಒಂದು ಫರ್ಮಿನ ಸಂಬಂಧದಲ್ಲಿ “ನಿರ್ದೇಶಕ” ಎಂದರೆ ಆ ಫರ್ಮಿನಲ್ಲಿನ ಒಬ್ಬ ಪಾಲುದಾರ.<sup>1</sup>

1. 1998ರ ಅಧಿನಿಯಮ 12ರ ಮೂಲಕ 11.5.1998ರಿಂದ ಜಾರಿಗೆ ಬರುವಂತೆ ಸೇರಿಸಲಾಗಿದೆ.

## ಅಧ್ಯಾಯ - VII

### ಸಂಕೀರ್ಣ

**23. ನಿಯಮಗಳು.-** (1) ರಾಜ್ಯ ಸರ್ಕಾರವು, ಈ ಅಧಿನಿಯಮದ ಉದ್ದೇಶಗಳನ್ನು ಕಾರ್ಯಗತಗೊಳಿಸಲು ಅಧಿಸೂಚನೆಯ ಮೂಲಕ ನಿಯಮಗಳನ್ನು ರಚಿಸಬಹುದು.

(2) ಈ ಅಧಿನಿಯಮದ ಅಡಿಯಲ್ಲಿ ರಚಿಸಲಾದ ಪ್ರತಿಯೊಂದು ನಿಯಮವನ್ನು, ಅದನ್ನು ರಚಿಸಿದ ತರುವಾಯ ಆದಷ್ಟು ಬೇಗನೆ ರಾಜ್ಯ ವಿಧಾನ ಮಂಡಲದ ಪ್ರತಿಯೊಂದು ಸದನದ ಮುಂದೆ, ಅದು ಅಧಿವೇಶನದಲ್ಲಿರುವಾಗ, ಒಂದು ಅಧಿವೇಶನದಲ್ಲಿ ಅಥವಾ ಒಂದಾದ ಮೇಲೊಂದರಂತೆ ಬರುವ ಎರಡು ಅಥವಾ ಹೆಚ್ಚು ಅಧಿವೇಶನಗಳಲ್ಲಿ ಅಡಕವಾಗಬಹುದಾದ ಒಟ್ಟು ಮೂವತ್ತು ದಿನಗಳ ಅವಧಿಯವರೆಗಿನ ಅಧಿವೇಶನದಲ್ಲಿ ಇಡತಕ್ಕದ್ದು, ಮತ್ತು ಮೇಲೆ ಹೇಳಿದ

ಅಧಿವೇಶನದ ಅಥವಾ ಒಂದಾದ ಮೇಲೊಂದರಂತೆ ಬರುವ ಅಧಿವೇಶನಗಳ ನಿಕಟೋತ್ತರದ ಅಧಿವೇಶನವು ಮುಕ್ತಾಯವಾಗುವುದಕ್ಕೆ ಮುಂಚೆ, ಆ ನಿಯಮದಲ್ಲಿ ಯಾವುದೇ ಮಾರ್ಪಾಟನ್ನು ಮಾಡಬೇಕೆಂದು ಎರಡೂ ಸದನಗಳು ಒಪ್ಪಿದರೆ ಅಥವಾ ಆ ನಿಯಮವನ್ನು ಮಾಡಕೂಡದೆಂದು ಎರಡೂ ಸದನಗಳು ಒಪ್ಪಿದರೆ, ಸರ್ಕಾರವು, ಸರ್ಕಾರಿ ರಾಜ್ಯಪತ್ರದಲ್ಲಿ ಆ ಮಾರ್ಪಾಟನ್ನು ಅಥವಾ ರದ್ದಿಯಾತಿಯನ್ನು ಅಧಿಸೂಚಿಸಿದ ದಿನಾಂಕದಿಂದ ಅಂಥ ನಿಯಮವು ಸಂದರ್ಭಾನುಸಾರ, ಹಾಗೆ ಮಾರ್ಪಾಟಾದ ರೂಪದಲ್ಲಿ ಮಾತ್ರ ಪರಿಣಾಮಕಾರಿಯಾಗತಕ್ಕದ್ದು ಅಥವಾ ಪರಿಣಾಮಕಾರಿಯಾಗತಕ್ಕದ್ದಲ್ಲ, ಆದಾಗ್ಯೂ ಅಂಥ ಯಾವುದೇ ಮಾರ್ಪಾಟು ಅಥವಾ ರದ್ದಿಯಾತಿಯು ಆ ನಿಯಮದ ಅಡಿಯಲ್ಲಿ ಹಿಂದೆ ಮಾಡಲಾದ ಯಾವುದೇ ಕಾರ್ಯದ ಸಿಂಧುತ್ವಕ್ಕೆ ಬಾಧಕವನ್ನುಂಟುಮಾಡತಕ್ಕದ್ದಲ್ಲ.

**24. ನಷ್ಟಭರ್ತಿ.-** ಈ ಅಧಿನಿಯಮದ ಅಥವಾ ಅದರ ಮೇರೆಗೆ ರಚಿಸಲಾದ ನಿಯಮಗಳು ಅಥವಾ ಆದೇಶಗಳ ಮೇರೆಗೆ ಯಾರೇ ಅಧಿಕಾರಿಯು ಸದ್ಭಾವನೆಯಿಂದ ಮಾಡಿದ ಅಥವಾ ಮಾಡದೇ ಬಿಟ್ಟಿರುವ ಯಾವುದೇ ಕಾರ್ಯದ ವಿರುದ್ಧ ಯಾವುದೇ ದಾವೆ, ಪ್ರಾಸಿಕ್ಯೂಷನ್ ಅಥವಾ ಇತರ ಕಾನೂನು ವ್ಯವಹರಣೆಗಳನ್ನು ಹೂಡತಕ್ಕದ್ದಲ್ಲ.

**25. ಮರಗಳ ಅಧಿಕಾರಿಗೆ ಕೆಲವು ಅಧಿಕಾರಗಳನ್ನು ನಿಹಿತಗೊಳಿಸುವುದು.-** (1) ರಾಜ್ಯ ಸರ್ಕಾರವು, ಅಧಿಸೂಚನೆಯ ಮೂಲಕ, ಮರಗಳ ಅಧಿಕಾರಿಗಳಿಗೆ ಮತ್ತು ಇತರ ಅಧಿಕಾರಿಗಳಿಗೆ ಈ ಮುಂದಿನ ಎಲ್ಲ ಅಧಿಕಾರಗಳನ್ನು ಅಥವಾ ಆ ಪೈಕಿ ಯಾವುದೇ ಅಧಿಕಾರವನ್ನು ನಿಹಿತಗೊಳಿಸಬಹುದು, ಎಂದರೆ:-

- (ಎ) ಯಾವುದೇ ಜಮೀನನ್ನು ಪ್ರವೇಶಿಸುವ ಮತ್ತು ಅದರ ಮೋಜಣಿ ಮಾಡುವ, ಸೀಮಾರೇಖೆ ಗುರುತು ಮಾಡುವ ಮತ್ತು ಅದರ ನಕ್ಷೆ ರಚಿಸುವ ಅಧಿಕಾರ;
- (ಬಿ) ಸಾಕ್ಷಿಗಳ ಹಾಜರಾತಿಯನ್ನು ಮತ್ತು ದಸ್ತಾವೇಜುಗಳ ಹಾಗೂ ಮುಖ್ಯ ವಸ್ತುಗಳ ಹಾಜರುಪಡಿಸುವಿಕೆಯನ್ನು ಒತ್ತಾಯಿಸುವಲ್ಲಿ ಸಿವಿಲ್ ನ್ಯಾಯಾಲಯದ ಅಧಿಕಾರ;
- (ಸಿ) 1973ರ ದಂಡ ಪ್ರಕ್ರಿಯಾ ಸಂಹಿತೆಯ ಮೇರೆಗೆ ಶೋಧನಾ ವಾರಂಟನ್ನು ಹೊರಡಿಸುವ ಅಧಿಕಾರ;
- (ಡಿ) ಈ ಅಧಿನಿಯಮದ ಮೇರೆಗೆ ಅಪರಾಧಗಳ ಬಗ್ಗೆ ವಿಚಾರಣೆಗಳನ್ನು ನಡೆಸುವ ಮತ್ತು ಅಂಥ ವಿಚಾರಣೆಯ ಅವಧಿಯಲ್ಲಿ ಸಾಕ್ಷಿಗಳನ್ನು ಸ್ವೀಕರಿಸುವ ಮತ್ತು ದಾಖಲಿಸುವ ಅಧಿಕಾರ;
- (ಇ) ಈ ಅಧಿನಿಯಮದ ಮೇರೆಗೆ ಆಸ್ತಿಯನ್ನು ವಶಕ್ಕೆ ತೆಗೆದುಕೊಳ್ಳುವ ಅಧಿಕಾರ;
- (ಎಫ್) ಸ್ವತ್ತನ್ನು ಬಿಡುಗಡೆ ಮಾಡುವಂತೆ ಅಥವಾ ಆರೋಪಗಳನ್ನು ಹಿಂತೆಗೆದುಕೊಳ್ಳುವಂತೆ ನಿರ್ದೇಶಿಸುವ ಅಧಿಕಾರ;
- (ಜಿ) ಯಾರೇ ವ್ಯಕ್ತಿಯನ್ನು, ಅವನ ಒಡತನದಲ್ಲಿರುವ ಅಥವಾ ಅವನ ಅಧಿಭೋಗದಲ್ಲಿರುವ ಯಾವುದೇ ಜಮೀನಿನಲ್ಲಿ ಸಾಕಷ್ಟು ಸಂಖ್ಯೆಯ ಸೂಕ್ತ ತಳಿಗಳ ಮರ ಅಥವಾ ಮರಗಳನ್ನು ನೆಡುವಂತೆ ಒತ್ತಾಯಿಸುವ ಅಧಿಕಾರ.

(2) (1)ನೇ ಉಪ ಪ್ರಕರಣದ (ಡಿ) ಖಂಡದ ಮೇರೆಗೆ ದಾಖಲಿಸಲಾದ ಯಾವುದೇ ಸಾಕ್ಷ್ಯವು, ಅಂಥ ಸಾಕ್ಷ್ಯವನ್ನು ಆರೋಪಿತ ವ್ಯಕ್ತಿಯ ಸಮಕ್ಷಮದಲ್ಲಿ ತೆಗೆದುಕೊಂಡಿದ್ದರೆ ಮತ್ತು 1973ರ ದಂಡ ಪ್ರಕ್ರಿಯಾ ಸಂಹಿತೆಯ 355ನೇ ಪ್ರಕರಣ, 356ನೇ ಪ್ರಕರಣ ಅಥವಾ 357ನೇ ಪ್ರಕರಣದಲ್ಲಿ ಉಪಬಂಧಿಸಲಾದ ರೀತಿಯಲ್ಲಿ ದಾಖಲಿಸಿದ್ದರೆ, ಅದು ಮ್ಯಾಜಿಸ್ಟ್ರೇಟರ ಮುಂದಿನ ಯಾವುದೇ ತರುವಾಯದ ಅಧಿವಿಚಾರಣೆಯಲ್ಲಿ ಅಂಗೀಕಾರಾರ್ಹವಾಗತಕ್ಕದ್ದು.

26. ಕಡಿದ ಸಾಮಗ್ರಿಗಳ ಸಾಗಣೆ.- ಕರ್ನಾಟಕ ಅರಣ್ಯ ಅಧಿನಿಯಮ, 1963ರ (1964ರ ಕರ್ನಾಟಕ ಅಧಿನಿಯಮ 5) 50ನೇ ಪ್ರಕರಣದ ಉಪಬಂಧಗಳು ಮತ್ತು ಕರ್ನಾಟಕ ಅರಣ್ಯ ನಿಯಮಗಳ XVIನೇ ಅಧ್ಯಾಯವು, ಯಥೋಚಿತ ವ್ಯತ್ಯಾಸಗಳೊಂದಿಗೆ, ಈ ಅಧಿನಿಯಮದ ಮೇರೆಗಿನ ಕಡಿದ ಮರಗಳ ಸಾಗಣೆಗೆ ಅನ್ವಯವಾಗತಕ್ಕದ್ದು.

27. ನಿರ್ದೇಶನಗಳನ್ನು ನೀಡಲು ರಾಜ್ಯ ಸರ್ಕಾರದ ಮತ್ತು ಮರಗಳ ಪ್ರಾಧಿಕಾರದ ಅಧಿಕಾರ.- ರಾಜ್ಯ ಸರ್ಕಾರವು, ಕಾಲಕಾಲಕ್ಕೆ, ಮರಗಳ ಪ್ರಾಧಿಕಾರಕ್ಕೆ ಅಥವಾ ಯಾರೇ ಮರಗಳ ಅಧಿಕಾರಿಗೆ ಮತ್ತು ಅವನಿಗೆ ಅಧೀನರಾದ ಅಧಿಕಾರಿಗಳಿಗೆ ಅವರ ಪ್ರಕಾರ್ಯಗಳನ್ನು ನಿರ್ವಹಿಸುವುದಕ್ಕೆ ಮತ್ತು ಈ ಅಧಿನಿಯಮದ ಉದ್ದೇಶಗಳನ್ನು ಪರಿಣಾಮಕಾರಿಯಾಗಿ ಕಾರ್ಯಗತಗೊಳಿಸುವುದಕ್ಕೆ ಸಂಬಂಧಿಸಿದಂಥ ಸಾಮಾನ್ಯ ಅಥವಾ ವಿಶೇಷ ನಿರ್ದೇಶನಗಳನ್ನು ನೀಡಬಹುದು ಮತ್ತು ನೀಡಲಾದ ಆ ನಿರ್ದೇಶನಗಳನ್ನು ಅಂಥ ಮರಗಳ ಪ್ರಾಧಿಕಾರ ಅಥವಾ ಮರಗಳ ಅಧಿಕಾರಿಗಳು ಪಾಲಿಸತಕ್ಕದ್ದು.

[27ಎ. ಈ ಅಧಿನಿಯಮದ, ಪ್ರವರ್ತನೆಯಿಂದ ಕೆಲವು ಪ್ರದೇಶಗಳಿಗೆ ವಿನಾಯಿತಿ.- ರಾಜ್ಯ ಸರ್ಕಾರವು, ಅಧಿಸೂಚನೆಯ ಮೂಲಕ ಮತ್ತು ಅಂಥ ಅಧಿಸೂಚನೆಯಲ್ಲಿ ನಿರ್ದಿಷ್ಟಪಡಿಸಬಹುದಾದಂಥ ನಿರ್ಬಂಧಗಳು ಮತ್ತು ಷರತ್ತುಗಳಿಗೊಳಪಟ್ಟು, ಯಾವುದೇ ಪ್ರದೇಶ ಅಥವಾ ಯಾವುದೇ ಪ್ರದೇಶಗಳನ್ನು ಈ ಅಧಿನಿಯಮದ ಉಪಬಂಧಗಳಿಂದ ವಿನಾಯಿತಿಗೊಳಿಸಬಹುದು.]<sup>1</sup>

1. 1979ರ ಅಧಿನಿಯಮ 14ರ ಮೂಲಕ 22.9.1978ರಿಂದ ಜಾರಿಗೆ ಬರುವಂತೆ ಸೇರಿಸಲಾಗಿದೆ.

28. ಕರ್ನಾಟಕ ಅರಣ್ಯ ಅಧಿನಿಯಮ, 1963ಕ್ಕೆ ಬಾಧಕವಾಗದಿರುವುದು.- ಈ ಅಧಿನಿಯಮದಲ್ಲಿರುವುದು ಯಾವುದೂ, ಕರ್ನಾಟಕ ಅರಣ್ಯ ಅಧಿನಿಯಮ, 1963 ಅಥವಾ ಕರ್ನಾಟಕ ಭೂ ಕಂದಾಯ ಅಧಿನಿಯಮ, 1964 ಮತ್ತು ಅದರ ಅಡಿಯಲ್ಲಿ ರಚಿಸಲಾದ ನಿಯಮಗಳ ಪ್ರವರ್ತನೆಗೆ ಬಾಧಕವನ್ನುಂಟುಮಾಡತಕ್ಕದ್ದಲ್ಲ ಮತ್ತು ಈ ಅಧಿನಿಯಮದ ಉಪಬಂಧಗಳು, ಸದರಿ ಅಧಿನಿಯಮಗಳ ಮತ್ತು ನಿಯಮಗಳ ಉಪಬಂಧಗಳಿಗೆ ಹೆಚ್ಚಿಗೆಯಾಗಿರತಕ್ಕದ್ದೇ ಹೊರತು ಅದನ್ನು ನ್ಯೂನಗೊಳಿಸತಕ್ಕದ್ದಲ್ಲ.

29. 1976ರ ಕರ್ನಾಟಕ ಅಧ್ಯಾದೇಶ ಸಂ.14ರ ನಿರಸನ.- (1) ಕರ್ನಾಟಕ ಮರಗಳ ಸಂರಕ್ಷಣಾ ಅಧ್ಯಾದೇಶ, 1976ನ್ನು (1976ರ ಕರ್ನಾಟಕ ಅಧ್ಯಾದೇಶ ಸಂ 14) ಈ ಮೂಲಕ ನಿರಸನಗೊಳಿಸಲಾಗಿದೆ.

[2) ಹಾಗೆ ನಿರಸಿತವಾಗಿದ್ದರೂ, ಸದರಿ ಅಧ್ಯಾದೇಶದ ಮೇರೆಗೆ ಕೈಗೊಳ್ಳಲಾದ ಯಾವುದೇ ಕ್ರಮವನ್ನು ಅಥವಾ ಮಾಡಲಾದ ಅಥವಾ ಹೊರಡಿಸಲಾದ ಯಾವುದೇ ನೇಮಕಾತಿ, ಅಧಿಸೂಚನೆ, ಆದೇಶ, ಯೋಜನೆ, ನಿಯಮ, ನಮೂನೆ ಅಥವಾ ಉಪವಿಧಿಯನ್ನು ಈ ಅಧಿನಿಯಮದ ಅಡಿಯಲ್ಲಿ ಕೈಗೊಳ್ಳಲಾಗಿದೆ, ಮಾಡಲಾಗಿದೆ ಅಥವಾ ಹೊರಡಿಸಲಾಗಿದೆ ಎಂದು ಭಾವಿಸತಕ್ಕದ್ದು ಮತ್ತು ಈ ಅಧಿನಿಯಮದ ಅಡಿಯಲ್ಲಿ ಕೈಗೊಳ್ಳಲಾದ ಯಾವುದೇ ಕ್ರಮದ ಮೂಲಕ ಮಾಡಲಾದ ಅಥವಾ ಹೊರಡಿಸಲಾದ ಯಾವುದೇ ನೇಮಕಾತಿ, ಅಧಿಸೂಚನೆ, ಆದೇಶ, ಯೋಜನೆ, ನಿಯಮ, ನಮೂನೆ ಅಥವಾ ಉಪವಿಧಿಗಳ ಮೂಲಕ ರದ್ದುಗೊಳಿಸಿದ ಹೊರತು ಮತ್ತು ಅಲ್ಲಿಯವರೆಗೆ ತದನುಸಾರವಾಗಿ ಜಾರಿಯಲ್ಲಿರುವುದು ಮುಂದುವರಿಯತಕ್ಕದ್ದು.]<sup>1</sup>

1. 1979ರ ಅಧಿನಿಯಮ 14ರ ಮೂಲಕ 4.12.1976ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

### ಅನುಸೂಚಿ - I

[2(ಇ) ಪ್ರಕರಣ ನೋಡಿ]

ರಾಜ್ಯ ಸರ್ಕಾರಕ್ಕೆ ಸೇರಿರುವ ಮತ್ತು ಇತರರ ಹೆಸರಿಗೆ ಬಿಡುಗಡೆ ಮಾಡಿದ ಮರದ ರಾಶಿಗಳು ಮತ್ತು ಜಮೀನುಗಳೂ ಸೇರಿದಂತೆ, '[xxx]' ಚಹ, ರಬ್ಬರ್, '[xxx]' ಅಥವಾ ಸಿಂಕೋನಾ ಸಾಗುವಳಿ ಜಮೀನುಗಳ ಅಡಿಯಲ್ಲಿ ಒಳಗೊಂಡಿರುವ ಪ್ರದೇಶಗಳು.

1. 1998ರ ಅಧಿನಿಯಮ 12ರ ಮೂಲಕ 11.5.1998ರಿಂದ ಜಾರಿಗೆ ಬರುವಂತೆ ಬಿಟ್ಟುಬಿಡಲಾಗಿದೆ.

### ಅನುಸೂಚಿ -II

[2(ಇ) ಪ್ರಕರಣ ನೋಡಿ]

1ನೇ ಅನುಸೂಚಿಯಲ್ಲಿ ಸೇರಿರುವುದಕ್ಕೆ ಹೊರತಾದ ಜಮೀನುಗಳನ್ನು ಒಳಗೊಂಡಿರುವ ಪ್ರದೇಶಗಳು.

#### ಅಧಿಸೂಚನೆ

ಬೆಂಗಳೂರು, ದಿನಾಂಕ 31.10.1981 [ಸಂ. ಎಫ್‌ಎಫ್‌ಡಿ 107 ಎಫ್‌ಟಿಎಸ್ 81]

ಎಸ್.ಓ. 2494.- ಕರ್ನಾಟಕ ಮರಗಳ ಸಂರಕ್ಷಣಾ ಅಧಿನಿಯಮ, 1976ರ (1976ರ ಕರ್ನಾಟಕ ಅಧಿನಿಯಮ 76) 1ನೇ ಪ್ರಕರಣದ (3)ನೇ ಉಪ-ಪ್ರಕರಣದಿಂದ ಪ್ರದತ್ತವಾದ ಅಧಿಕಾರಗಳನ್ನು ಚಲಾಯಿಸಿ, ಕರ್ನಾಟಕ ಸರ್ಕಾರವು, 1981ರ ನವೆಂಬರ್ ತಿಂಗಳ ಮೊದಲ ದಿನಾಂಕವನ್ನು 7(ಸಿ), 9, 10, 11, 13, 14, 22ನೇ ಪ್ರಕರಣದ ಉಪಬಂಧಗಳು, ಇಲ್ಲಿ ಈ ಮುಂದೆ ಕೊಟ್ಟಿರುವ ತಃಖ್ತಿಯ ಭಾಗ-ಎ ಯಲ್ಲಿ ನಮೂದಿಸಿದ ಜಿಲ್ಲೆಗಳಲ್ಲಿ ಮತ್ತು ಭಾಗ-ಬಿ ಯಲ್ಲಿ ನಮೂದಿಸಿರುವ ತಾಲ್ಲೂಕುಗಳಲ್ಲಿ, ಅನುಸೂಚಿಯ ಭಾಗ-ಸಿ ಯಲ್ಲಿ ನಮೂದಿಸಿರುವ ಪ್ರದೇಶಗಳನ್ನು ಹೊರತುಪಡಿಸಿ ಜಾರಿಯಲ್ಲಿ ಬರತಕ್ಕ ದಿನಾಂಕವೆಂದು ಈ ಮೂಲಕ ಗೊತ್ತುಪಡಿಸುತ್ತದೆ, ಎಂದರೆ:-

#### ಭಾಗ-ಎ

- |                    |                      |
|--------------------|----------------------|
| 1. ಬೆಳಗಾವಿ ಜಿಲ್ಲೆ  | 7. ಬಳ್ಳಾರಿ ಜಿಲ್ಲೆ    |
| 2. ಧಾರವಾಡ ಜಿಲ್ಲೆ   | 8. ಚಿತ್ರದುರ್ಗ ಜಿಲ್ಲೆ |
| 3. ಬಿಜಾಪುರ ಜಿಲ್ಲೆ  | 9. ತುಮಕೂರು ಜಿಲ್ಲೆ    |
| 4. ಬೀದರ್ ಜಿಲ್ಲೆ    | 10. ಬೆಂಗಳೂರು ಜಿಲ್ಲೆ  |
| 5. ಗುಲ್ಬರ್ಗ ಜಿಲ್ಲೆ | 11. ಕೋಲಾರ ಜಿಲ್ಲೆ     |
| 6. ರಾಯಚೂರು ಜಿಲ್ಲೆ  | 12. ಮಂಡ್ಯ ಜಿಲ್ಲೆ     |

#### ಭಾಗ-ಬಿ

- |             |                 |
|-------------|-----------------|
| 1. ಅಥಣಿ     | 12. ಸಿಂದಗಿ      |
| 2. ಚಿಕ್ಕೋಡಿ | 13. ಬಾಗೇವಾಡಿ    |
| 3. ಹುಕ್ಕೇರಿ | 14. ಮುದ್ದೆಬಿಹಾಳ |
| 4. ಗೋಕಾಕ್   | 15. ಹುನಗುಂದ     |
| 5. ರಾಯಚೂರು  | 16. ಬಾದಾಮಿ      |

- |                |                     |
|----------------|---------------------|
| 6. ರಾಮದುರ್ಗ    | 17. ಬಾಗಲಕೋಟೆ        |
| 7. ಸವದತ್ತಿ     | 18. ಬೀಳಗಿ           |
| 8. ಬೈಲಹೊಂಗಲ    | 19. ಮುಧೋಳ           |
| 9. ಬೆಳಗಾವಿ     | 20. ಜಮಖಂಡಿ          |
| 10. ಬಿಜಾಪುರ    | 21. ಗುಲ್ಬರ್ಗ        |
| 11. ಇಂಡಿ       | 22. ಚಿಂಚೋಳಿ         |
| 23. ಯಾದಗಿರಿ    | 65. ಕೊಟ್ಟೂರು        |
| 24. ಚಿತ್ತಾಪುರ್ | 66. ಮೊಳಕಾಲ್ಮೂರು     |
| 25. ಜೇವರ್ಗಿ    | 67. ಚಳ್ಳಕೆರೆ        |
| 26. ಅಫಜಲ್‌ಪುರ್ | 68. ಹಿರಿಯೂರು        |
| 27. ಶಹಾಪುರ     | 69. ಹೊಸದುರ್ಗ        |
| 28. ಶೋರಾಪುರ    | 70. ಹೊಳಲೆರೆ         |
| 29. ಆಲಂದ       | 71. ಜಗಳೂರು          |
| 30. ಸೇಡಂ       | 72. ದಾವಣಗೆರೆ        |
| 31. ಬೀದರ್      | 73. ಚಿತ್ರದುರ್ಗ      |
| 32. ಹುಮನಾಬಾದ್  | 74. ಹರಿಹರ           |
| 33. ಔರಾದ್      | 75. ಚನ್ನಗಿರಿ        |
| 34. ದೂಮ್ ಕೇರ್  | 76. ಹೊನ್ನಾಳಿ        |
| 35. ಭಾಲ್ಕಿ     | 77. ಕಡೂರು           |
| 36. ರಾಯಚೂರ್    | 78. ಹಾಸನ            |
| 37. ದೇವದುರ್ಗ   | 79. ಅರಸೀಕೆರೆ        |
| 38. ಮಾನ್ವಿ     | 80. ಆಲೂರು           |
| 39. ಲಿಂಗಸುಗೂರ್ | 81. ಚನ್ನರಾಯಪಟ್ಟಣ    |
| 40. ಸಿಂದನೂರ್   | 82. ಹೊಳೆನರಸೀಪುರ     |
| 41. ಗಂಗಾವತಿ    | 83. ತುಮಕೂರು         |
| 42. ಕೊಪ್ಪಳ     | 84. ಮಧುಗಿರಿ         |
| 43. ಕುಷ್ಟಗಿ    | 85. ಗುಬ್ಬಿ          |
| 44. ಯಲಬುರ್ಗ    | 86. ಸಿರಾ            |
| 45. ಗದಗ್       | 87. ಪಾವಗಡ           |
| 46. ರೋಣ        | 88. ಚಿಕ್ಕನಾಯಕನಹಳ್ಳಿ |
| 47. ನರಗುಂದ     | 89. ತಿಪಟೂರು         |
| 48. ನವಲ್‌ಗುಂದ  | 90. ತುರುವೇಕೆರೆ      |

- |                    |                       |
|--------------------|-----------------------|
| 49. ಮುಂಡರಗಿ        | 91. ಕುಣಿಗಲ್           |
| 50. ಶಿರಹಟ್ಟಿ       | 92. ಕೊರಟಗೆರೆ          |
| 51. ಹಾವೇರಿ         | 93. ಬೆಂಗಳೂರು (ಉತ್ತರ)  |
| 52. ರಾಣೇಬೆನ್ನೂರು   | 94. ಬೆಂಗಳೂರು (ದಕ್ಷಿಣ) |
| 53. ಬ್ಯಾಡಗಿ        | 95. ದೊಡ್ಡಬಳ್ಳಾಪುರ     |
| 54. ಹಿರೇಕೆರೂರು     | 96. ದೇವನಹಳ್ಳಿ         |
| 55. ಸವಣೂರು         | 97. ಹೊಸಕೋಟೆ           |
| 56. ಕುಂದಗೋಳ        | 98. ಆನೇಕಲ್            |
| 57. ಹುಬ್ಬಳ್ಳಿ      | 99. ಕನಕಪುರ            |
| 58. ಬಳ್ಳಾರಿ        | 100. ಚನ್ನಪಟ್ಟಣ        |
| 60. ಹೊಸಪೇಟೆ        | 101. ರಾಮನಗರಂ          |
| 61. ಸಂಡೂರು         | 102. ಮಾಗಡಿ            |
| 62. ಕೂಡ್ಲಿಗಿ       | 103. ನೆಲಮಂಗಲ          |
| 63. ಹಡಗಲಿ          | 104. ಕೋಲಾರ            |
| 64. ಹರಪನಹಳ್ಳಿ      | 105. ಬಾಗೇಪಲ್ಲಿ        |
| 106. ಗೌರಿಬಿದನೂರು   | 118. ಮದ್ದೂರು          |
| 107. ಮಾಲೂರು        | 119. ಕೃಷ್ಣರಾಜಪೇಟೆ     |
| 108. ಚಿಕ್ಕಬಳ್ಳಾಪುರ | 120. ನಾಗಮಂಗಲ          |
| 109. ಶಿಡ್ಲಘಟ್ಟ     | 121. ಪಾಂಡವಪುರ         |
| 110. ಗುಡಿಬಂಡೆ      | 122. ಮೈಸೂರು           |
| 111. ಬಂಗಾರಪೇಟೆ     | 123. ನಂಜನಗೂಡು         |
| 112. ಮುಳಬಾಗಿಲು     | 124. ಟಿ. ನರಸೀಪುರ      |
| 113. ಚಿಂತಾಮಣಿ      | 125. ಕೃಷ್ಣರಾಜನಗರ      |
| 114. ಶ್ರೀನಿವಾಸಪುರ  | 126. ಬಂಟ್ವಾಳ          |
| 115. ಮಂಡ್ಯ         | 127. ಉಡುಪಿ            |
| 116. ಮಳವಳ್ಳಿ       | 128. ಮಂಗಳೂರು          |
| 117. ಶ್ರೀರಂಗಪಟ್ಟಣ  |                       |

#### ಭಾಗ - ಸಿ

1. ಕರ್ನಾಟಕ ಅರಣ್ಯ ಅಧಿನಿಯಮ, 1963ರ 17ನೇ ಪ್ರಕರಣದ ಅಡಿಯಲ್ಲಿ ಅಧಿಸೂಚಿತ ಮೀಸಲು ಅರಣ್ಯ.
2. ತೋಟಗಾರಿಕಾ ಇಲಾಖೆ ಅಥವಾ ಕೃಷಿ ವಿಜ್ಞಾನ ವಿಶ್ವವಿದ್ಯಾನಿಲಯದ ನಿಯಂತ್ರಣ ಮತ್ತು ಆಡಳಿತದ ಅಡಿಯಲ್ಲಿರುವ ಭೂಮಿಗಳು.

3. ಕಾಫಿ ಮತ್ತು ಟೀ ಬೆಲೆಯ ಸಂದರ್ಭದಲ್ಲಿ ಪ್ರತಿ ಹೆಕ್ಟೇರಿಗೆ 750ಕ್ಕಿಂತ ಕಡಿಮೆ ಮತ್ತು ರಬ್ಬರ್ ಬೆಲೆಯ ಸಂದರ್ಭದಲ್ಲಿ ಪ್ರತಿ ಹೆಕ್ಟೇರಿಗೆ 225ಕ್ಕಿಂತ ಕಡಿಮೆ ಸಂಖ್ಯೆಯ ಗಿಡಗಳನ್ನು ಹೊಂದಿರುವಂತಹ ಕಾಫಿ, ಟೀ ಮತ್ತು ರಬ್ಬರನ್ನು ಸಾಗುವಳಿ ಮಾಡಿರುವ ಭೂ ಪ್ರದೇಶ.

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ ಮತ್ತು  
ಅವರ ಹೆಸರಿನಲ್ಲಿ,

ಎನ್. ರಾಧಾಬಾಯಿ,  
ಸರ್ಕಾರದ ಅಧೀನ ಕಾರ್ಯದರ್ಶಿ, ಆಹಾರ ಮತ್ತು  
ಅರಣ್ಯ ಇಲಾಖೆ.



29ನೇ ಪ್ರಕರಣದ ಮೂಲಕ ನಿರಸನಗೊಳಿಸಿದ ಅಧ್ಯಾದೇಶದ ಅಡಿಯಲ್ಲಿ ಹೊರಡಿಸಲಾದ ಅಧಿಸೂಚನೆಗಳು

(ತಿದ್ದುಪಡಿಯಾದ 29(2)ನೇ ಪ್ರಕರಣದ ದೃಷ್ಟಿಯಿಂದ ಪ್ರಕಟಿಸಲಾಗಿದೆ)

I

ಬೆಂಗಳೂರು, ದಿನಾಂಕ 20ನೇ ಜುಲೈ 1976 [ಸಂಖ್ಯೆ ಎಫ್‌ಎಫ್‌ಡಿ 100 ಎಫ್‌ಡಿಪಿ 76(1)]

ಎಸ್.ಬಿ.1873.- ಕರ್ನಾಟಕ ಮರಗಳ ಸಂರಕ್ಷಣೆ ಅಧ್ಯಾದೇಶ, 1976ರ (1976ರ ಕರ್ನಾಟಕ ಅಧ್ಯಾದೇಶ 14) 1ನೇ ಪ್ರಕರಣದ (3)ನೇ ಉಪ-ಪ್ರಕರಣದ ಮೂಲಕ ಪ್ರದತ್ತವಾದ ಅಧಿಕಾರಗಳನ್ನು ಚಲಾಯಿಸಿ, ಕರ್ನಾಟಕ ಸರ್ಕಾರವು, 1976ರ ಜುಲೈ ತಿಂಗಳ 21ನೇ ದಿನಾಂಕವನ್ನು ಸದರಿ ಅಧ್ಯಾದೇಶದ ಎಲ್ಲ ಉಪಬಂಧಗಳು ಈ ಕೆಳಗಿನ ಅನುಸೂಚಿಯ ಬಿ-ಭಾಗದಲ್ಲಿ ನಿರ್ದಿಷ್ಟಪಡಿಸಿರುವ ಪ್ರದೇಶಗಳನ್ನು ಹೊರತುಪಡಿಸಿ ಅನುಸೂಚಿಯ ಎ-ಭಾಗದಲ್ಲಿ ನಿರ್ದಿಷ್ಟಪಡಿಸಿರುವ ನಗರ ಪ್ರದೇಶಗಳಲ್ಲಿ ಜಾರಿಗೆ ಬರತಕ್ಕ ದಿನಾಂಕವೆಂದು ಈ ಮೂಲಕ ಗೊತ್ತುಪಡಿಸುತ್ತದೆ.

ಅನುಸೂಚಿ

ಭಾಗ ಎ

ಈ ಮುಂದಿನವುಗಳ ವ್ಯಾಪ್ತಿಯೊಳಗೆ ಬರುವ ಪ್ರದೇಶಗಳು,-

1. ಬೆಂಗಳೂರು ನಗರ ಪೌರ ನಿಗಮ	22. ಕೊಡ್ಲಿಪೇಟೆ ಪುರಸಭೆ
2. ಮೈಸೂರು ನಗರ ಮುನಿಸಿಪಲ್ ಕೌನ್ಸಿಲ್	23. ಕುಶಾಲ ನಗರ ಪುರಸಭೆ
3. ಮಂಗಳೂರು ನಗರ ಮುನಿಸಿಪಲ್ ಕೌನ್ಸಿಲ್	24. ಶನಿವಾರಸಂತೆ ಪುರಸಭೆ
4. ಬೆಳಗಾವಿ ನಗರ ಮುನಿಸಿಪಲ್ ಕೌನ್ಸಿಲ್	25. ಸೋಮವಾರ ಪೇಟೆ ಪುರಸಭೆ
5. ಬೆಳಗಾವಿ ದಂಡು ಪ್ರದೇಶ ಮಂಡಳಿ	26. ಶುಂಠಿಕೊಪ್ಪ ಪುರಸಭೆ
6. ಹುಬ್ಬಳ್ಳಿ - ಧಾರವಾಡ ಪೌರ ನಿಗಮ	27. ಪೊನ್ನಂಪೇಟೆ ಪುರಸಭೆ
7. ಬಳ್ಳಾರಿ ನಗರ ಪುರ ಸಭೆ	28. ಗೋಣಿ ಕೊಪ್ಪ ಪುರಸಭೆ
8. ಬಿಜಾಪುರ ನಗರ ಪುರ ಸಭೆ	29. ವಿರಾಜಪೇಟೆ ಪುರಸಭೆ
9. ದಾವಣಗೆರೆ ನಗರ ಪುರ ಸಭೆ	30. ಶಿಗ್ಗಾವಿ ಪುರಸಭೆ
10. ಗುಲ್ಬರ್ಗ ನಗರ ಪುರ ಸಭೆ	31. ಹಾನಗಲ್ ಪುರಸಭೆ
11. ರಾಬರ್ಟ್‌ಸನ್ ಪೇಟೆ ಮುನಿಸಿಪಲ್ ಕೌನ್ಸಿಲ್ ಪ್ರದೇಶವನ್ನು ಒಳಗೊಂಡಿರುವ ಕೆ.ಜಿ.ಎಫ್	32. ಕಲಘಟಗಿ ಪುರಸಭೆ
12. ಭದ್ರಾವತಿ ಟೌನ್ ಮುನಿಸಿಪಲ್ ಕೌನ್ಸಿಲ್ ಮತ್ತು ಅಧಿಸೂಚಿತ ಪ್ರದೇಶ, ಭದ್ರಾವತಿ	33. ಅರಕಲಗೂಡು ಪುರಸಭೆ
13. ಶಿವಮೊಗ್ಗ ನಗರ ಸಭೆ	34. ಕೋಣನೂರು ಪುರಸಭೆ
14. ಖಾನಾಪುರ ಪುರಸಭೆ	35. ಬೇಲೂರು ಪುರಸಭೆ
15. ಚಿಕ್ಕಮಗಳೂರು ಪುರಸಭೆ	36. ಹಾಸನ ನಗರಸಭೆ
16. ಮೂಡಿಗೆರೆ ಪುರಸಭೆ	37. ಸಕಲೇಶಪುರ ಪುರಸಭೆ
17. ಎನ್. ಆರ್. ಪುರ ಪುರಸಭೆ	38. ಚಾಮರಾಜನಗರ ಪುರಸಭೆ
18. ಕೊಪ್ಪ ಪುರಸಭೆ	39. ಗುಂಡ್ಲುಪೇಟೆ ಪುರಸಭೆ
19. ಶೃಂಗೇರಿ ಪುರಸಭೆ	40. ಹೆಗ್ಗಡದೇವನ ಕೋಟೆ ಪುರಸಭೆ
	41. ಹುಣಸೂರು ಪುರಸಭೆ
	42. ಕೊಳ್ಳೆಗಾಲ ಪುರಸಭೆ

20. ಮಡಿಕೇರಿ ಪುರಸಭೆ	43. ಪೆರಿಯಾಪಟ್ಟಣ ಪುರಸಭೆ
21. ಹೆಬ್ಬಾಳ ಪುರಸಭೆ	44. ಎಳಂದೂರು ಪುರಸಭೆ
46. ಅಂಕೋಲ ಪುರಸಭೆ	45. ಸರಗೂರು ಪುರಸಭೆ
47. ಹೊನ್ನಾವರ ಪುರಸಭೆ	56. ಸಾಗರ ಪುರಸಭೆ
48. ಹಳಿಯಾಳ ಪುರಸಭೆ	57. ಶಿಕಾರಿಪುರ ಪುರಸಭೆ
49. ಕುಮಟ ಪುರಸಭೆ	58. ತರೀಕೆರೆ ಪುರಸಭೆ
50. ಕಾರವಾರ ಪುರಸಭೆ	59. ಸೊರಬ ಪುರಸಭೆ
51. ಮುಂಡಗೋಡ ಪುರಸಭೆ	60. ಶಿರಾಳಿಕೊಪ್ಪ ಪುರಸಭೆ
52. ಸಿದ್ದಾಪುರ ಪುರಸಭೆ	61. ತೀರ್ಥಹಳ್ಳಿ ಪುರಸಭೆ
53. ಸಿರಸಿ ಪುರಸಭೆ	62. ಉಡುಪಿ ಪುರಸಭೆ
54. ದಾಂಡೇಲಿ ಪುರಸಭೆ	63. ಕಾರ್ಕಳ ಪುರಸಭೆ
55. ಹೊಸನಗರ ಪುರಸಭೆ	64. ಪುತ್ತೂರು ಪುರಸಭೆ
	65. ಕುಂದಾಪುರ ಪುರಸಭೆ

## ಭಾಗ - ಬಿ

ಎ ಭಾಗದಲ್ಲಿ ನಿರ್ದಿಷ್ಟಪಡಿಸಲಾದ ಪ್ರದೇಶಗಳಿಂದ ಹೊರತುಪಡಿಸಲಾದ ಪ್ರದೇಶಗಳು

ಸರ್ಕಾರದ ತೋಟಗಾರಿಕೆ ಇಲಾಖೆ ಮತ್ತು ಕೃಷಿ ವಿಜ್ಞಾನ ವಿಶ್ವವಿದ್ಯಾನಿಲಯದ ನಿಯಂತ್ರಣ ಮತ್ತು ಆಡಳಿತದ ಅಡಿಯಲ್ಲಿ ಬರುವ ಜಮೀನು.

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ ಮತ್ತು ಅವರ ಹೆಸರಿನಲ್ಲಿ,

ಪಿ. ಪದ್ಮನಾಭ

ಆಯುಕ್ತರು ಮತ್ತು ಸರ್ಕಾರದ ಕಾರ್ಯದರ್ಶಿ,

ಆಹಾರ ಮತ್ತು ಅರಣ್ಯ ಇಲಾಖೆ.

(ದಿನಾಂಕ: 21.7.1976ರ ಕರ್ನಾಟಕ ರಾಜ್ಯಪತ್ರದ (ವಿಶೇಷ ಸಂಚಿಕೆ) ಭಾಗIV-2ಸಿ(ii) ರಲ್ಲಿ ಸಂಖ್ಯೆ 3501 ಆಗಿ ಪ್ರಕಟಿಸಲಾಗಿದೆ.)

## II

ಬೆಂಗಳೂರು, ದಿನಾಂಕ: 20ನೇ ಜುಲೈ 1976 [ಸಂಖ್ಯೆ ಎಫ್‌ಎಫ್‌ಡಿ 100 ಎಫ್‌ಡಿಪಿ 76 (II)]

ಎಸ್.ಬಿ.1874.- ಕರ್ನಾಟಕ ಮರಗಳ ಸಂರಕ್ಷಣಾ ಅಧ್ಯಾದೇಶ, 1976ರ (1976ರ ಕರ್ನಾಟಕ ಅಧ್ಯಾದೇಶ 14) 1ನೇ ಪ್ರಕರಣದ (3)ನೇ ಉಪ-ಪ್ರಕರಣದ ಮೂಲಕ ಪ್ರದತ್ತವಾದ ಅಧಿಕಾರಗಳನ್ನು ಚಲಾಯಿಸಿ, ಕರ್ನಾಟಕ ಸರ್ಕಾರವು, 1976ರ ಜುಲೈ ತಿಂಗಳ 21ನೇ ದಿನಾಂಕವನ್ನು ಸದರಿ ಅಧ್ಯಾದೇಶದ ಎಲ್ಲ ಉಪಬಂಧಗಳು ಈ ಮುಂದಿನ ಕೋಷ್ಟಕದ ಭಾಗ ಬಿ ನಲ್ಲಿ ನಮೂದಿಸಲಾದ ಪ್ರದೇಶಗಳನ್ನು ಹೊರತುಪಡಿಸಿ, ಕೋಷ್ಟಕದ ಎ-ಭಾಗದಲ್ಲಿ ನಮೂದಿಸಲಾದ ಎಲ್ಲಾ ಜಿಲ್ಲೆಗಳಲ್ಲಿರುವ ಸದರಿ ಅಧ್ಯಾದೇಶದ 1ನೇ ಅನುಸೂಚಿಯಲ್ಲಿ ನಿರ್ದಿಷ್ಟಪಡಿಸಲಾದ ಗ್ರಾಮೀಣ ಪ್ರದೇಶಗಳಲ್ಲಿ ಜಾರಿಗೆ ಬರತಕ್ಕ ದಿನಾಂಕವೆಂದು ಈ ಮೂಲಕ ಗೊತ್ತುಪಡಿಸುತ್ತದೆ.

## ಕೋಷ್ಟಕ

## ಭಾಗ-ಎ

- |                |                 |
|----------------|-----------------|
| 1. ಚಿಕ್ಕಮಗಳೂರು | 5. ಮೈಸೂರು       |
| 2. ಹಾಸನ        | 6. ದಕ್ಷಿಣ ಕನ್ನಡ |
| 3. ಉತ್ತರ ಕನ್ನಡ | 7. ಕೊಡಗು        |
| 4. ಶಿವಮೊಗ್ಗ    |                 |

## ಭಾಗ 'ಬಿ'

1. ಕರ್ನಾಟಕ ಅರಣ್ಯ ಅಧಿನಿಯಮ, 1963ರ 17ನೇ ಪ್ರಕರಣದ ಮೇರೆಗೆ ಅಧಿಸೂಚಿತವಾದ ಮೀಸಲು ಅರಣ್ಯ.
2. ತೋಟಗಾರಿಕಾ ಇಲಾಖೆ ಅಥವಾ ಕೃಷಿ ವಿಜ್ಞಾನ ವಿಶ್ವವಿದ್ಯಾನಿಲಯದ ನಿಯಂತ್ರಣ ಮತ್ತು ಆಡಳಿತದಲ್ಲಿರುವ ಜಮೀನು.
3. ಕಾಫಿ ಮತ್ತು ಚಹಾ ಬೆಳೆಯ ಸಂದರ್ಭದಲ್ಲಿ ಪ್ರತಿ ಹೆಕ್ಟೇರಿಗೆ 750ಕ್ಕಿಂತ ಕಡಿಮೆ ಇಲ್ಲದಷ್ಟು ಮತ್ತು ರಬ್ಬರ್ ಬೆಳೆಯ ಸಂದರ್ಭದಲ್ಲಿ ಪ್ರತಿ ಹೆಕ್ಟೇರಿಗೆ 225ಕ್ಕಿಂತ ಕಡಿಮೆ ಇಲ್ಲದಷ್ಟು ಸಂಖ್ಯೆಯ ಗಿಡಗಳನ್ನು ಹೊಂದಿರುವಂಥ ಕಾಫಿ, ಚಹಾ ಮತ್ತು ರಬ್ಬರು ಸಾಗುವಳಿ ಮಾಡಿರುವ ಜಮೀನು.

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ ಮತ್ತು  
ಅವರ ಹೆಸರಿನಲ್ಲಿ,

ಪಿ. ಪದ್ಮನಾಭ  
ಆಯುಕ್ತರು ಮತ್ತು ಸರ್ಕಾರದ ಕಾರ್ಯದರ್ಶಿ,  
ಆಹಾರ ಮತ್ತು ಅರಣ್ಯ ಇಲಾಖೆ.

(ಕರ್ನಾಟಕ ರಾಜ್ಯಪತ್ರದ (ವಿಶೇಷ ಸಂಚಿಕೆ) ಭಾಗ-IV, 2ನೇ (ii) ದಿನಾಂಕ 21.7.1976 ರಲ್ಲಿ ಸಂಖ್ಯೆ 3502 ಆಗಿ ಪ್ರಕಟಿಸಲಾಗಿದೆ.)

## III

ಬೆಂಗಳೂರು, ದಿನಾಂಕ 20ನೇ ಜುಲೈ 1976 [ಸಂಖ್ಯೆ ಎಫ್‌ಎಫ್‌ಡಿ 100 ಎಫ್‌ಡಿಪಿ 76(III)]

ಎಸ್.ಬಿ.1875.- ಕರ್ನಾಟಕ ಮರಗಳ ಸಂರಕ್ಷಣಾ ಅಧ್ಯಾದೇಶ, 1976ರ (1976ರ ಕರ್ನಾಟಕ ಅಧ್ಯಾದೇಶ 17) 1ನೇ ಪ್ರಕರಣದ (3)ನೇ ಉಪ-ಪ್ರಕರಣದ ಮೂಲಕ ಪ್ರದತ್ತವಾದ ಅಧಿಕಾರಗಳನ್ನು ಚಲಾಯಿಸಿ, ಕರ್ನಾಟಕ ಸರ್ಕಾರವು, 1976ರ ಜುಲೈ ತಿಂಗಳ 21ನೇ ದಿನಾಂಕವನ್ನು ಸದರಿ ಅಧ್ಯಾದೇಶದ 7ನೇ ಪ್ರಕರಣದ (ಇ) ಮತ್ತು (ಜಿ) ಖಂಡದ ಉಪಬಂಧಗಳು, ಕೆಳಗೆ ನೀಡಲಾದ ಕೋಷ್ಟಕದ 'ಬಿ' ಭಾಗದಲ್ಲಿ ನಮೂದಿಸಲಾದ ಪ್ರದೇಶಗಳನ್ನು ಹೊರತುಪಡಿಸಿ, ಈ ಕೋಷ್ಟಕದ ಎ-ಭಾಗದಲ್ಲಿ ನಮೂದಿಸಲಾದ ಜಿಲ್ಲೆಗಳಲ್ಲಿ ಸದರಿ ಅಧ್ಯಾದೇಶದ ಅನುಸೂಚಿ .... ರಲ್ಲಿ ನಿರ್ದಿಷ್ಟಪಡಿಸಲಾದ ಗ್ರಾಮೀಣ ಪ್ರದೇಶಗಳಲ್ಲಿ ಜಾರಿಗೆ ಬರತಕ್ಕ ದಿನಾಂಕವೆಂದು ಈ ಮೂಲಕ ಗೊತ್ತುಪಡಿಸುತ್ತದೆ:-

## ಕೋಷ್ಟಕ

## ಭಾಗ-ಎ

1. ಬೆಳಗಾವಿ ಜಿಲ್ಲೆ	7. ಬಳ್ಳಾರಿ ಜಿಲ್ಲೆ
2. ಧಾರವಾಡ ಜಿಲ್ಲೆ	8. ಚಿತ್ರದುರ್ಗ ಜಿಲ್ಲೆ
3. ಬಿಜಾಪುರ ಜಿಲ್ಲೆ	9. ತುಮಕೂರು ಜಿಲ್ಲೆ
4. ಬೀದರ್ ಜಿಲ್ಲೆ	10. ಬೆಂಗಳೂರು ಜಿಲ್ಲೆ
5. ಗುಲ್ಬರ್ಗ ಜಿಲ್ಲೆ	11. ಕೋಲಾರ ಜಿಲ್ಲೆ
6. ರಾಯಚೂರು ಜಿಲ್ಲೆ	12. ಮಂಡ್ಯ ಜಿಲ್ಲೆ

## ಭಾಗ- ಬಿ

1. ಕರ್ನಾಟಕ ಅರಣ್ಯ ಅಧಿನಿಯಮ, 1963ರ 17ನೇ ಪ್ರಕರಣದ ಮೇರೆಗೆ ಅಧಿಸೂಚಿತವಾದ ಮೀಸಲು ಅರಣ್ಯ.
2. ತೋಟಗಾರಿಕಾ ಇಲಾಖೆ ಅಥವಾ ಕೃಷಿ ವಿಜ್ಞಾನ ವಿಶ್ವವಿದ್ಯಾನಿಲಯದ ನಿಯಂತ್ರಣ ಮತ್ತು ಆಡಳಿತದಲ್ಲಿರುವ ಜಮೀನು.
3. ಕಾಫಿ ಮತ್ತು ಚಹಾ ಬೆಳೆಯ ಸಂದರ್ಭದಲ್ಲಿ ಪ್ರತಿ ಹೆಕ್ಟೇರಿಗೆ 750ಕ್ಕಿಂತ ಕಡಿಮೆ ಇಲ್ಲದಷ್ಟು ಮತ್ತು ರಬ್ಬರ್ ಬೆಳೆಯ ಸಂದರ್ಭದಲ್ಲಿ 225ಕ್ಕಿಂತ ಕಡಿಮೆ ಇಲ್ಲದಷ್ಟು ಸಸಿಗಳನ್ನು ಹೊಂದಿರುವ ಕಾಫಿ, ಚಹಾ ಮತ್ತು ರಬ್ಬರನ್ನು ಬೆಳೆದಿರುವ ಜಮೀನು.

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ ಮತ್ತು ಅವರ  
ಹೆಸರಿನಲ್ಲಿ,

ಪಿ. ಪದ್ಮನಾಭ  
ಆಯುಕ್ತರು ಮತ್ತು ಸರ್ಕಾರದ ಕಾರ್ಯದರ್ಶಿ,  
ಆಹಾರ ಮತ್ತು ಅರಣ್ಯ ಇಲಾಖೆ.

(ಕರ್ನಾಟಕ ರಾಜ್ಯಪತ್ರದ (ವಿಶೇಷ ಸಂಚಿಕೆ) ದಿನಾಂಕ 21.7.1976ರಲ್ಲಿ 3503ನೇ ಸಂಖ್ಯೆಯಾಗಿ ಪ್ರಕಟಿಸಲಾಗಿದೆ.)

## IV

ಬೆಂಗಳೂರು, ದಿನಾಂಕ 20ನೇ ಜುಲೈ 1976 (ಸಂಖ್ಯೆ ಎಫ್‌ಎಫ್‌ಡಿ 100 ಎಫ್‌ಡಿಪಿ 76(iv))

ಎಸ್.ಬಿ.1876.- ಕರ್ನಾಟಕ ಮರಗಳ ಸಂರಕ್ಷಣಾ ಅಧ್ಯಾದೇಶ, 1976ರ (1976ರ ಕರ್ನಾಟಕ ಅಧ್ಯಾದೇಶ 14) 1ನೇ ಪ್ರಕರಣದ (3)ನೇ ಉಪ-ಪ್ರಕರಣದ ಮೂಲಕ ಪ್ರದತ್ತವಾದ ಅಧಿಕಾರಗಳನ್ನು ಚಲಾಯಿಸಿ, ಕರ್ನಾಟಕ ಸರ್ಕಾರವು, 1976ರ ಜುಲೈ 21ನೇ ದಿನಾಂಕವನ್ನು ಸದರಿ ಅಧ್ಯಾದೇಶದ ಎಲ್ಲ ಉಪಬಂಧಗಳು, ಈ ಮುಂದಿನ ಕೋಷ್ಟಕದ ಬಿ ಭಾಗದಲ್ಲಿ ನಮೂದಿಸಿರುವ ಪ್ರದೇಶಗಳನ್ನು ಹೊರತುಪಡಿಸಿ ಈ ಕೋಷ್ಟಕದ ಎ-ಭಾಗದಲ್ಲಿ ನಮೂದಿಸಲಾಗಿರುವ ತಾಲ್ಲೂಕುಗಳಲ್ಲಿ ಹಾಗೂ ಸದರಿ ಅಧ್ಯಾದೇಶದ ಅನುಸೂಚಿ ||ರಲ್ಲಿ ನಮೂದಿಸಿರುವ ಗ್ರಾಮೀಣ ಪ್ರದೇಶಗಳಲ್ಲಿ ಜಾರಿಗೆ ಬರತಕ್ಕ ದಿನಾಂಕವೆಂದು ಈ ಮೂಲಕ ಗೊತ್ತುಪಡಿಸುತ್ತದೆ:-

## ಕೋಷ್ಟಕ

## ಭಾಗ-ಎ

- |                                 |                         |
|---------------------------------|-------------------------|
| 1. ಖಾನಾಪುರ ತಾಲ್ಲೂಕು             | 26. ಹಳಿಯಾಳ ತಾಲ್ಲೂಕು     |
| 2. ಚಿಕ್ಕಮಗಳೂರು ತಾಲ್ಲೂಕು         | 27. ಹೊನ್ನಾವರ ತಾಲ್ಲೂಕು   |
| 3. ಕೊಪ್ಪ ತಾಲ್ಲೂಕು               | 28. ಕಾರವಾರ ತಾಲ್ಲೂಕು     |
| 4. ಮೂಡಿಗೇರಿ ತಾಲ್ಲೂಕು            | 29. ಕುಮಟ ತಾಲ್ಲೂಕು       |
| 5. ನರಸಿಂಹರಾಜಪುರ ತಾಲ್ಲೂಕು        | 30. ಮುಂಡಗೋಡು ತಾಲ್ಲೂಕು   |
| 6. ಶೃಂಗೇರಿ ತಾಲ್ಲೂಕು             | 31. ಸಿದ್ದಾಪುರ ತಾಲ್ಲೂಕು  |
| 7. ಮಡಿಕೇರಿ ತಾಲ್ಲೂಕು             | 32. ಸಿರಸಿ ತಾಲ್ಲೂಕು      |
| 8. ಸೋಮವಾರ ಪೇಟೆ ತಾಲ್ಲೂಕು         | 33. ಸೂಪಾ ತಾಲ್ಲೂಕು       |
| 9. ವಿರಾಜಪೇಟೆ ತಾಲ್ಲೂಕು           | 34. ಯಲ್ಲಾಪುರ ತಾಲ್ಲೂಕು   |
| 10. ಶಿಗ್ಗಾವಿ ತಾಲ್ಲೂಕು           | 35. ಭದ್ರಾವತಿ ತಾಲ್ಲೂಕು   |
| 11. ಹಾನಗಲ್ ತಾಲ್ಲೂಕು             | 36. ಹೊಸನಗರ ತಾಲ್ಲೂಕು     |
| 12. ಕಲಘಟಗಿ ತಾಲ್ಲೂಕು             | 37. ಸಾಗರ ತಾಲ್ಲೂಕು       |
| 13. ಧಾರವಾಡ ತಾಲ್ಲೂಕು             | 38. ತರಿಕೆರೆ ತಾಲ್ಲೂಕು    |
| 14. ಅರಕಲ್‌ಗೂಡು ತಾಲ್ಲೂಕು         | 39. ಶಿಕಾರಿಪುರ ತಾಲ್ಲೂಕು  |
| 15. ಸಕಲೇಶಪುರ ತಾಲ್ಲೂಕು           | 40. ಶಿವಮೊಗ್ಗ ತಾಲ್ಲೂಕು   |
| 16. ಬೇಲೂರು ತಾಲ್ಲೂಕು             | 41. ಸೊರಬ ತಾಲ್ಲೂಕು       |
| 17. ಚಾಮರಾಜನಗರ ತಾಲ್ಲೂಕು          | 42. ತೀರ್ಥಹಳ್ಳಿ ತಾಲ್ಲೂಕು |
| 18. ಗುಂಡ್ಲುಪೇಟೆ ತಾಲ್ಲೂಕು        | 43. ಬೆಳ್ತಂಗಡಿ ತಾಲ್ಲೂಕು  |
| 19. ಹೆಗ್ಗಡದೇವನ ಕೋಟೆ<br>ತಾಲ್ಲೂಕು | 44. ಕುಂದಾಪುರ ತಾಲ್ಲೂಕು   |
| 20. ಹುಣಸೂರು ತಾಲ್ಲೂಕು            | 45. ಕಾರ್ಕಳ ತಾಲ್ಲೂಕು     |
| 21. ಕೊಳ್ಳೆಗಾಲ ತಾಲ್ಲೂಕು          | 46. ಪುತ್ತೂರು ತಾಲ್ಲೂಕು   |
|                                 | 47. ಸುಳ್ಯ ತಾಲ್ಲೂಕು      |

22. ಯಳಂದೂರು ತಾಲ್ಲೂಕು
23. ಪೆರಿಯಾಪಟ್ಟಣ ತಾಲ್ಲೂಕು
24. ಅಂಕೋಲ ತಾಲ್ಲೂಕು
25. ಭಟ್ಟಳ ತಾಲ್ಲೂಕು

## ಭಾಗ - ಬಿ

1. ಕರ್ನಾಟಕ ಅರಣ್ಯ ಅಧಿನಿಯಮ, 1963ರ 17ನೇ ಪ್ರಕರಣದ ಅಡಿಯಲ್ಲಿ ಅಧಿಸೂಚಿತವಾದ ಮೀಸಲು ಅರಣ್ಯ.
2. ತೋಟಗಾರಿಕಾ ಇಲಾಖೆ ಅಥವಾ ಕೃಷಿ ವಿಜ್ಞಾನ ವಿಶ್ವವಿದ್ಯಾನಿಲಯದ ನಿಯಂತ್ರಣ ಮತ್ತು ಆಡಳಿತದಲ್ಲಿರುವ ಜಮೀನು.
3. ಕಾಫಿ ಮತ್ತು ಚಹ ಬೆಳೆಯ ಸಂದರ್ಭದಲ್ಲಿ ಪ್ರತಿ ಹೆಕ್ಟೇರಿಗೆ 750ಕ್ಕಿಂತ ಕಡಿಮೆ ಇಲ್ಲದಷ್ಟು ಮತ್ತು ರಬ್ಬರ್ ಬೆಳೆಯ ಸಂದರ್ಭದಲ್ಲಿ 225ಕ್ಕಿಂತ ಕಡಿಮೆ ಇಲ್ಲದಷ್ಟು ಗಿಡಗಳನ್ನು ಹೊಂದಿರುವ ಕಾಫಿ, ಚಹ ಮತ್ತು ರಬ್ಬರನ್ನು ಸಾಗುವಳಿ ಮಾಡಿರುವ ಜಮೀನು.

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ ಮತ್ತು ಅವರ  
ಹೆಸರಿನಲ್ಲಿ,

ಪಿ. ಪದ್ಮನಾಭ  
ಆಯುಕ್ತರು ಮತ್ತು ಸರ್ಕಾರದ ಕಾರ್ಯದರ್ಶಿ,  
ಆಹಾರ ಮತ್ತು ಅರಣ್ಯ ಇಲಾಖೆ.

ಕರ್ನಾಟಕ ರಾಜ್ಯಪತ್ರದ (ವಿಶೇಷ ಸಂಚಿಕೆ) ಭಾಗ IV-2ಸಿ (ii) ದಿನಾಂಕ 21.7.1976ರಲ್ಲಿ ಪ್ರಕಟಿಸಲಾಗಿದೆ.)

The above translation of the Karnataka Preservation of Trees Act, 1976 (Karnataka Act 76 of 1976) shall be authoritative text in the Kannada Language under section 5A of the Karnataka Official Language Act, 1963 (Karnataka Act 26 of 1963).

## GOVERNOR OF KARNATAKA

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ ಮತ್ತು ಅವರ  
ಹೆಸರಿನಲ್ಲಿ,

ಜಿ.ಕೆ. ಬೋರೇಗೌಡ  
ಸರ್ಕಾರದ ಕಾರ್ಯದರ್ಶಿ,  
ಸಂಸದೀಯ ವ್ಯವಹಾರಗಳು ಮತ್ತು ಶಾಸನ ರಚನೆ ಇಲಾಖೆ,